

موجل ادائیگیوں کی اشاریہ بندی (قابل اعتراض پہلوؤں کی وضاحت)

شاہ محی الدین ہاشمی (۶۶)

شاہ محی الدین ہاشمی صاحب کے تین مقالات "مسئلہ افراط زر اور اسلام کا نظریہ" استحکام قدر زر، فکر و نظر جنوری - مارچ ۱۹۹۵ء کے شمارہ میں اور دوسرا مقالہ "کلغزی زر کی نقدی حیثیت" اسلام کا نظریہ تاہین قدر زر اور اشاریہ بندی" کے عنوان سے اپریل - جون ۱۹۹۵ء کے شمارہ میں اور تیسرا مقالہ "قدر زر کے مختلف النوع تغیرات فقہی آراء کی روشنی میں" جولائی - ستمبر ۱۹۹۵ء کی اشاعت میں شامل تھا۔

اسی سلسلے کا چوتھا مقالہ بہنوان بالا زیر نظر شمارے میں پیش کیا جا رہا ہے۔ بین الاقوامی اسلامی یونیورسٹی کے استاذ جناب طاہر منصور نے گذشتہ تین مقالات پر مبنی ایک اختلافی مقالہ تحریر کیا جو فکرو نظر کے شمارہ اکتوبر - دسمبر ۱۹۹۵ء میں شائع ہوا۔ زیر نظر مقالہ میں جناب طاہر منصور صاحب کے مقالہ کے سلسلے میں ایک وضاحتی نوٹ بھی شامل ہے۔

(مدیر)

اشیاء کی قیمتوں میں اضافے اور کرنسی کی قدر میں کمی کا رجحان جس تیزی سے بڑھ رہا ہے اس کی سنگینی سے مسلم معیشت دان اور علماء بخوبی آگاہ ہیں۔ افراط زر کی وجہ سے موجل ادائیگیاں (Deferred Payments) متاثر ہو کر جو معاشی و معاشرتی مسائل پیدا کرتی ہیں ان کے بارے میں وہ خاصے فکر مند ہیں۔ البتہ اس موضوع پر ان کی تحقیقات سے بالعموم یہ تاثر ملتا ہے کہ باوجودیکہ وہ اصولی طور پر افراط زر کی قباحتوں اور اس کے نتیجے میں پیدا ہونے والی

(۶۶) اسٹنٹ پروفیسر، علامہ اقبال اوپن یونیورسٹی، اسلام آباد

نافضائیوں سے پریشان تو ہیں اور یہ سمجھتے ہیں کہ اسلام کے نظام عدل میں ان برائیوں کی کوئی گنجائش نہیں ہے مگر اس کے ساتھ ساتھ ان کے پیش نظر بعض ایسی الجھنیں ہیں جنہیں لائٹل سمجھ کر انہوں نے طے کر لیا ہے کہ اس مسئلے کو چھیڑا ہی نہ جائے۔ الجھنیں حسب ذیل ہیں۔

۱۔ ربا اسلام میں بہر صورت حرام ہے۔ اگر زر کی قدر وقتی کو تسلیم کرتے ہوئے موہل ادائیگیوں کی اشاریہ بندی (Indexation) کر دی جائے تو افراط زر کی صورت میں موہل مالی معاہدے سود میں ملوث ہو جائیں گے، کیونکہ اس طرح ادائیگیاں اضافے کی شکل میں ہوں گی۔

۲۔ قرض کی ادائیگی میں فقہاء نے یقینی مثلیت کو ضروری قرار دیا ہے۔ اگر قرضوں کو قیمتوں کے اشاریے سے منسلک کر دیا جائے تو اس صورت میں تخمینہ مثلیت کا التزام کرنا ہوگا جس کی وجہ سے معاملے میں جہل و غرر لازم آئے گا۔ اور جہل و غرر سے عقود فاسد ہو جاتے ہیں۔

۳۔ بعض ممالک نے یہ سکیم اپنے ہاں رائج کرنے کا تجربہ کیا ہے مگر سب ہی اس نتیجے پر پہنچے ہیں کہ یہ سکیم ناقابل عمل ہے۔ ایسی صورت میں اس سکیم کو رائج کرنے کی تجویز کیسے دی جا سکتی ہے۔

۴۔ شریعت نے نقصان کی تلافی کے کچھ اصول مقرر کیے ہیں مثلاً یہ کہ تلافی کی ذمہ داری اسی شخص پر عائد ہوگی جو نقصان کا ذمہ دار ہے۔ چنانچہ نقصان کی تلافی اسی وقت ممکن ہے جب نقصان کے اصل ذمہ دار کا تعین ہو جائے چونکہ افراط زر کے کئی عوامل ہیں جن میں بعض فطری ہیں، جن کی ذمہ داری کسی پر عائد نہیں ہوتی۔ پھر اس امر کی تحسین بھی مشکل ہے کہ کون کتنا ذمہ دار ہے۔ اس لئے یہ سکیم کیونکر اختیار کی جا سکتی ہے:

۵۔ شریعت نے ربا کی بیخ کنی کا اس قدر اہتمام کیا ہے کہ ایسے معاملات سے بھی روک دیا ہے جہاں ربا کا محض شک ہی ہو۔ قرضوں کے اشاریے میں ربا کا شک تو کم از کم پایا ہی جاتا ہے۔ ان مسائل پر غور و فکر کے بعد جو نتائج اخذ کیے گئے ہیں ان کی تفصیل حسب ذیل ہے۔

اعتراض اول: (عدم مثلیت)

سب سے بڑا اور بنیادی اعتراض جو اشاریہ کے مخالفین کی طرف سے پیش کیا جاتا ہے وہ یہ ہے کہ قرض کا اشاریہ کرنے سے مثلیت باقی نہیں رہتی جس کی رعایت شریعت کی رو سے

ضروری ہے۔ قرض کی ادائیگی میں ثلثیت کی رعایت کے وجوب پر فقہاء امت کا اجماع ہے۔ اس کے برعکس اشاریہ کی اکثر صورتوں میں قرض کی ادائیگی اصل سرمائے میں اضافے اور زیادتی کی شکل میں ہوتی ہے جو صراحتاً ربا ہے اور ممنوع ہے۔ نبی اکرم صلی اللہ علیہ وسلم کا فرمان ہے:

”الذهب بالذهب ووزنًا بوزن مثلاً بمثل والفضة بالفضة ووزنًا بوزن مثلاً بمثل فمن زاد واستزاد فهو ربا“^(۱)

یعنی سونے چاندی کا مبادلہ برابر وزن اور ثلثیت کے ساتھ کیا جائے۔ جو شخص زیادہ دے گا یا زیادتی کا مطالبہ کرے گا تو یہ ربا ہوگا۔

احادیث میں وارد لفظ ”مثل“ سے محض ظاہر میں یعنی ناپ تول اور تعداد میں مماثلت مراد ہے۔ چنانچہ قدری ثلثیت کی بنا پر بنائے گئے اشاریے سے عددی ثلثیت باقی نہیں رہتی۔

جواب:

* اسلامی شریعت میں ”ثلثیت“ کا مفہوم اور اشیاء میں ”مثل“ (Fungible) اور ”قمی“ (Nonfungible) کی تقسیم کا مسئلہ خاصاً تحقیق طلب ہے۔ چنانچہ اس موضوع کو بڑی دقت نظر اور تفصیل سے بیان کرنے اور سمجھنے کی ضرورت ہے۔ آئیے دیکھتے ہیں کہ قرآن و سنت میں ”مثل“ کا استعمال کن معنوں میں ہوا ہے۔

قرآن و سنت میں لفظ ”مثل“ اور اس کے مشتقات کا بکثرت استعمال ہوا ہے۔ چند مثالیں پیش کی جاتی ہیں۔

(۱) قالت لهم رسولهم ان نحن الا بشر مثلکم^(۲)

(ان کے رسولوں نے کہا، ہم بھی تمہارے جیسے آدمی ہیں)

اس مقام پر، خلقت، ماہیت اور جنس کے اعتبار سے ثلثیت مراد لی گئی ہے۔

(۱۱) فاتوا بسورة من مثله۔^(۳)

(پھر تم اس کے ہم پلہ کوئی سورت بنا لاؤ)

اس آیت میں بلحاظ اوصاف "یعنی قرآن کے نظم، وضاحت و بلاغت، اخبار غیب اور صداقت کے لحاظ سے مثلیت مراد لی گئی ہے۔ (۳)

(۱۱۱) يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ وَمَنْ قَتَلَ مِنْكُمْ مَتَعَمَدًا فَجَزَاءٌ مِثْلَ مَا قَتَلَ مِنَ النَّعْمِ بِحَكْمِ اللَّهِ ذُو عَدْلٍ مِّنْكُمْ (۵)

(اے ایمان والو، بحالت احرام شکار کو قتل نہ کرو۔ پس تم میں سے جو شخص اسے جان بوجھ کر قتل کرے گا اس پر پاداشت واجب ہوگی جو اس جانور کے مساوی ہوگی جسے اس نے قتل کیا ہے۔ اس (برابری) کا فیصلہ تم میں سے دو صاحب عدل افراد کریں گے۔)

فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ (۶)

(سو جو کوئی تم پر زیادتی کرے تو تم بھی اس پر زیادتی کرو جیسی اس نے تم پر کی ہے۔)

ان آخری دو آیات میں مثل معنی قیمت استعمال ہوا ہے۔ اس کی تفصیل آئندہ صفحات میں آئے گی۔

احادیث نبوی میں لفظ "مثل" بکثرت استعمال ہوا ہے۔ باب ربا میں اس کے استعمال کی مثال آپ کا فرمان ہے کہ:

لَا تَبِعُوا الذَّهَبَ بِالذَّهَبِ إِلَّا مِثْلًا بِمِثْلٍ (۷)

(یعنی سونے کی بیع میں مثلیت کا لحاظ ضروری ہے)

کچھ روایات میں سواء بسواء کے الفاظ آئے ہیں جو ظاہر کرتے ہیں کہ محض ظاہری مشابہت ہی کافی نہیں ہے، بلکہ ایسی مماثلت ہونی چاہئے جو مساوات اور برابری پر مبنی ہو۔

فقہاء کے ہاں مثلیت کی بحث:

فقہاء نے اشیاء میں قمی اور مثل کی تقسیم کر کے دونوں کے جدا جدا احکام ذکر کیے ہیں۔ قمی اور مثل اشیاء اور ان سے متعلق مسائل پر تفصیلی بحث فقہی ذخائر میں ابواب حج، قروض، بیوع، غصب، جنایات، ضمانات وغیرہ کے ذیل میں بکثرت ملتی ہے۔

حقیقت یہ ہے کہ اموال میں "قمی" اور "مثل" کی تقسیم کوئی ایسی شے نہیں ہے جسے شارع نے بطور ضابطہ و قانون مقرر کیا ہو۔ فقہاء امت نے یہ تقسیم دراصل صحت معاملات اور عدل و انصاف کے تقاضوں کی تکمیل کے پیش نظر کی ہے۔ ابن تیمیہ "مثل" کے عوض کے بارے میں کلام کرتے ہوئے فرماتے ہیں:

وهو امر لا بد منه في العدل الذي بدتم مصلحة الدنيا والآخرة (۸)

(اس تقسیم میں عدل کی رعایت ضروری ہے جو مصالح دنیا و آخرت کے لئے ضروری ہے)

یہی وجہ ہے کہ قمی اور مثل کی تقسیم میں چیزوں کی یکسانیت و عدم یکسانیت کو باعتبار شکل، معنی اور قیمت، معیار ٹھہرایا گیا ہے۔ چنانچہ کیلاٹ، موزونات اور ان معدودات کو جو شکلاً و معناً متقارب (یکساں) ہوں، اموال شئیہ کا نام دیا گیا ہے۔ ان کے علاوہ دیگر اموال کو قمی یا مقوم کہا گیا ہے۔

آیت قرآنی:

يا ايها الذين امنوا لا تقتلوا الصيد وانتم حرام الخ (۹)

کی تفسیر میں جمہور فقہاء (مالکیہ، شافعیہ، حنابلہ اور ظاہریہ) کہتے ہیں کہ مقتول جانور کی پاداشت اسی کا مثل جانور ہوگا۔ حنفیہ کی رائے ہے کہ شکار کرنے والے پر قیمت (۱۰) واجب ہے کیونکہ آیت عام ہے جس کا اطلاق ہر شکار کے قتل پر ہوتا ہے جب کہ کچھ حیوانات ایسے بھی ہیں جن کا کوئی مثل و نظیر نہیں، لہذا یہاں مثل سے مراد قیمت ہے۔ چنانچہ ایسی صورت میں آدمی کو اختیار ہے کہ وہ اس قیمت کی قربانی خریدے یا مسکینوں کے لئے کھانا۔ اور اگر یہ استطاعت نہ ہو تو محضنی کلام الہی وہ روزہ رکھے۔ (۱۱)

شلیت کے مفہوم کے بیان میں فقہاء کے اقوال و آراء بہت واضح اور بے اشکال ہیں۔

چند مثالیں حسب ذیل ہیں۔

مال مثل اور مال قمی کی حسب ذیل تعریف کی گئی ہے۔

مال مثل:

هو يوجد له مثل في الاسواق بلا تفاوت يعتد به او هو ما تماثلت احادده او اجزاءه بحيث يمكن ان تقوّم بعضها مقام بعض دون فرق يعتد به (۱۴)

مال قیمی:

هو مایس له مثل في الاسواق او يوجد لكن مع التفاوت المعتد به في القيمة او هو ما تفاوتت افراده فلا يقوّم بعضها مقام بعض بلا فرق كالذور والارض والاشجار والحيوان والمفروشات والمخطوطات ونحوها- (۱۴)

(یعنی مال مثل وہ ہے جس کی مثل بغیر کسی معتد بہ فرق کے بازار میں مل جاتی ہو، یا اس کے افراد میں ایسی مماثلت پائی جاتی ہو کہ بغیر کسی معتد بہ فرق کے وہ ایک دوسرے کے قائم مقام بن سکیں۔

اور مال قیمی وہ ہے جس کی بازار میں مثل دستیاب نہ ہو یا مثل موجود تو ہو مگر اس کے افراد کی قیمت میں معتد بہ فرق موجود ہو۔ یا فرق ایسا ہو کہ اس کی وجہ سے اس کے افراد ایک دوسرے کے قائم مقام نہ بن سکیں۔ مثلاً مکان، زمین، درخت، حیوانات، مفروشات، مخطوطات وغیرہ۔ صاحب ہدایہ کہتے ہیں:

المماثلة بين الشيئين تكون صورةً ومعنىً (۱۴)

• (دو چیزوں میں مماثلت وہ ہوتی ہے جو صورتاً بھی ہو اور معنیاً بھی)

ابن عابدین کہتے ہیں:

المثلى ما لا تتفاوت احادده تفاوتاً تختلف به القيمة- (۱۵)

(مثل وہ ہے جس کے افراد میں ایسا فرق نہ ہو جو قیمت کے فرق کا موجب ہو)

ابن قدامہ کہتے ہیں:

يقول الغزالي في الوسيط : واما المثل فواجب في كل ما هو من

ذوات الامثال وقيل في حده : انه كل موزون او مكيل...والصحيح

انه الذی تتماثل اجزاءه فی القيمة والمنفعة من حیث الذات لا من حیث الصنعة۔ (۱۶)

(امام غزالی نے ویسٹ میں لکھا ہے کہ: مثلی اشیاء (کے لین دین) میں مثل ہی لازم ہوتا ہے۔ مثل کے بارے میں یہ کہا جاتا ہے کہ اس کا اطلاق ہر کیلی اور وزنی شے (یعنی جو اشیاء ٹاپی یا تولی جاتی ہیں) پر ہوتا ہے مگر صحیح بات یہ ہے کہ مثلی اس شے کو کہتے ہیں جس میں قیمت اور منفعت کے اعتبار سے بھی مماثلت پائی جائے۔ محض بناوٹ میں یکسانیت ہی کافی نہیں ہے۔)

بہت واضح الفاظ میں ابن قیم فرماتے ہیں:

ان القاعدة فی المثلی هو المساواة فی الجنس والصفة والمالية والمقصود الانتفاع ولذلك فما كان اقرب الی المماثلة هو الولى بالصواب

(مثلی کے بارے میں قاعدہ یہ ہے کہ جنس، صفت، مالیت اور مقصود انتفاع میں یکسانیت ہو۔ اس لئے جو شے جس قدر ایسی مماثلت کے قریب ہوئی وہی درحقیقت صحیح مثل ہوگی)

ابواب بیوع میں تماثل سے مراد فقہاء یہ لیتے ہیں کہ افراد میں اغراض و اوصاف کا تقارب ہو۔ کتب فقہ میں اس کی بے شمار مثالیں موجود ہیں۔

فقہاء نے یہ ضابطہ مقرر کیا ہے کہ ادائیگیوں میں مثلی کی موجودگی میں مثل ہی کا التزام کیا جائے گا اور قیمت کا لحاظ ہرگز نہیں ہوگا کیونکہ یہی عدل کے تقاضوں کے زیادہ قریب ہے۔ اس لیے کہ مثلیت تب ہی مستحق ہوگی جب کوئی شے دوسری شے کے ساتھ صورتاً، معناً اور قیمتاً یکساں ہو، جب کہ قیمی اشیاء میں مثلیت اتنی کامل حالت میں نہیں ہوتی کیونکہ اس میں صرف ایک لحاظ سے، یعنی بلحاظ قدر، مثلیت ہوتی ہے۔ جب کہ مثلی میں بلحاظ صورت، معنی اور قیمت (من کل الوجوه) مثلیت پائی جاتی ہے۔

علامہ سرخسی کہتے ہیں:

... ولان المقصود هو الجبران وذلك فی المثل اتم لان فیہ مراعاة الجنس

والمالية، وفي القيمة مراعاة المالية فقط۔ فكان ايجاب المثل عدل۔ (۱۷)

(کیونکہ اصل مقصد تلافی ہے اور وہ مثل کے ذریعے ہی زیادہ مکمل طور پر ہو سکتی ہے اس لئے کہ اس میں جنس اور مالیت دونوں کی رعایت ہے جب کہ قیمت میں صرف مالیت کی رعایت ہے۔ لہذا مثل کو واجب قرار دینا زیادہ قرین انصاف ہے۔)

اسی طرح ابن تیمیہ نے عاریت کے تلف ہو جانے سے متعلق ایک مسئلے پر گفتگو کرتے ہوئے لکھا ہے۔


”ولهذا كان من اوجب المثل في كل شئى بحسب الامكان مع مراعاة القيمة اقرب

الى العدل ممن اوجب القيمة من غير المثل (۱۸)

(لہذا جن لوگوں نے حتی المقدور ہر شے میں قیمت کی رعایت کے ساتھ "مثل" کو واجب قرار دیا ہے، ان کی رائے بمقابلہ ان لوگوں کے جو بجائے "مثل" کے "محص" "قیمت" کو واجب قرار دیتے ہیں، زیادہ قرین عدل ہے۔)

گویا زیادہ واضح اور بے اشکال الفاظ میں ہم "مثل" کو "مثل کامل" اور "قیمی" کو "مثل ناقص" کہہ سکتے ہیں۔

یہاں مثل و قیمی کی باہم نسبت کی وضاحت ضروری ہے جس کا بالعموم لحاظ نہیں کیا جاتا۔ اس کی وضاحت حسب ذیل نقشے سے ہو سکتی ہے۔



☆ یعنی شکلا، اسما، معنا و قیمتاً مماثل

شریعت کا نشا یہ ہے۔ کہ قیمی، مثل کا قائم مقام ہے۔ کامل کے ہوتے ہوئے ناقص کا اختیار کرنا درست نہیں۔ ناقص کا اختیار کرنا تب ہی درست ہوگا جب کامل موجود نہ ہو۔ البتہ اشیاء کی ایسی مماثلت جو محض شکلاً ہو یا محض اماً (نام کے لحاظ سے) ہو (اور معنوی تفاوت (Difference) کو مستلزم ہو) تو اس کا کوئی اعتبار نہیں ہوگا کیونکہ معنی کی رعایت ہر صورت ضروری ہے۔

صورت اور نام کی یکسانیت کی فی الواقعہ کوئی حقیقت نہیں ہے۔ ان کی حیثیت محض یہ ہے کہ یہ دونوں معنوی یکسانیت کا مظہر اور اس کی علامت ہیں اور ان کی بدولت اشیاء میں معنوی یکسانیت کا حکم لگانا آسان ہوتا ہے اور معاملات میں اسباب نزاع کے وقوع کا سد باب ہوتا ہے۔ یہی بات دراصل اس کی قیمی پر وجہ ترجیح ہے۔

علامہ کاسانی نے اس امر کو وضاحت سے بیان کیا ہے۔ آپ لکھتے ہیں:

والمثل المطلق هو المثل صورة ومعنى - فاما القيمة فمثل من حيث المعنى دون الصورة (۱۹)

(مثل مطلق وہ ہے جو شکل اور معنی (قدر و قیمت) دونوں کے اعتبار سے مماثل ہو اور قیمی، محض معنی کے اعتبار سے مماثل ہوتا ہے شکل و صورت کے اعتبار سے نہیں)

گویا معنی کی رعایت کو ہر دو صورت ضروری سمجھا گیا ہے کیونکہ اصل یہی ہے۔

حقیقت یہ ہے کہ کوئی بھی ایسا قانون (چاہے وہ سماوی ہو یا وضعی) جو عقل سے متصادم نہ ہونے کا دعویٰ ہو، اس میں معنوی شلیت کی رعایت ضروری ہوگی اور کوئی ایسا نظریہ جس کی رو سے دو ظاہرہ مماثل اور معنوی تفاوت اشیاء "مثلی" ٹھہریں وہ غیر معقول ہوگا۔

غرض مثلی اور قیمی کی تقسیم میں دراصل حقیقی معیار قیام عدل اور رفع ظلم ہے۔ چنانچہ کئی مقامات پر جب یہ تقسیم اپنے وضعی مقصد کو پورا کرنے سے قاصر ہوئی اور مثلی اشیاء میں اختلاف زمانی یا مکانی کی وجہ سے منفعت اور قدر میں اختلاف واقع ہوا تو فقہاء نے ظاہری تامل

کو نظر انداز کیا اور قیمت کا اعتبار کیا۔ فقہی ذخیرے میں اس کی کئی مثالیں موجود ہیں۔ چند مثالیں درج ذیل ہیں۔

(کسی شے کی قدر و منفعت میں کمی بیشی واقع ہونے کے کئی اسباب ہو سکتے ہیں۔ مثلاً اختلاف مکان، اختلاف زمان، اختلاف محل اصدار، اختلاف صنعت (بناوٹ) وغیرہ۔ حسب ذیل مثالوں میں ان اسباب کے احاطے کی کوشش کی گئی ہے۔)

مثال اول:

’وكتبنا عليهم فيها ان النفس بالنفس والعين بالعين والانف بالانف والاذن بالاذن‘
والسن بالسن والجروح قصاص۔ (۲۰)

(اور ہم نے ان پر تورات میں یہ بات فرض کی تھی کہ جان بدلے جان کے اور آنکھ بدلے آنکھ کے اور ناک بدلے ناک کے اور کان بدلے کان کے اور دانت بدلے دانت کے اور زخموں کا بھی بدلہ ہے۔)

اس آیت قرآنی میں اعضاء کے قصاص سے متعلق فقہاء نے اعضاء کی باعتبار قدر و منفعت اور صورت کے مماثلت مراد لی ہے۔ چنانچہ فقہاء نے لکھا کہ دائیں ہاتھ کو بائیں ہاتھ کے بدلے میں نہیں کاٹا جائے گا۔ نہ ابہام (☆) کو سبابہ (☆☆) کے بدلے میں۔ اسی طرح دائیں میں بھی شیبہ، ناب، ضرس (☆☆☆) وغیرہ کے بدلے وہی دانت نکالے جائیں گے۔ اسی طرح اوپر والے دانت کے بدلے میں اوپر والا اور نیچے والے کے بدلے میں نیچے والا دانت ہی نکالا جائے گا (۲۱) (حالانکہ سبھی دانت شکل و صورت اور نام کے لحاظ سے ایک جیسے ہوتے ہیں)۔ اسی طرح مثل ہاتھ پاؤں کے بدلے میں صحیح ہاتھ پاؤں نہیں کاٹنے جائیں گے۔ (۲۲)

(☆) انگوٹھا

(☆☆) انگشت شہادت

(☆☆☆) یہ مختلف دائیوں کے نام ہیں

مثال ثانی:

شریعت نے چوری میں حد کا نصاب دس درہم مقرر کیا ہے۔ فقہاء نے چوری شدہ مال کی اس قیمت کا اعتبار کیا ہے جو چوری کے وقت اس شے کی تھی۔ اگر چوری کے وقت مسروقہ چیز کی قیمت دس درہم سے کم تھی اور بعد میں بڑھ کر دس درہم یا زیادہ ہو گئی تو چور پر حد نافذ نہیں ہوگی اور اس کا ہاتھ نہیں کاٹا جائے گا۔ (۲۳)

مثال ثالث:

فقہاء نے گوشت کی تین اصناف کی ہیں:

- ۱- چوپایوں کا گوشت
- ۲- سمندری جانوروں کا گوشت (۲۴)
- ۳- پرندوں کا گوشت

اگرچہ تینوں گوشت ہی کی اقسام ہیں مگر چونکہ ان میں مالیت اور قدر و منفعت کے اختلاف کی وجہ سے شلیت نہیں پائی جاتی اس لئے ان میں تقاضل کو جائز سمجھا گیا ہے۔

امام ابو حنیفہ کے ہاں خود چپایوں میں گائے اور بکری کے گوشت میں بھی تقاضل جائز ہے۔ صاحب ہدایہ لکھتے ہیں کہ:

”امام ابو حنیفہ کا قول بلحاظ معنی اقوی ہے کیونکہ تقاضل کی حرمت ”منفعت کی یکسانیت کی صورت میں ہی ثابت ہوگی۔“ (۲۵)

مثال رابع:

پانی ایک ”مثلی“ شے ہے۔ مگر ایک آدمی نے اگر کسی صحرا میں کسی کا پانی غصب کر لیا، جہاں کہ پانی کی قدر (Value) بہت زیادہ تھی، بعد میں وہ دونوں اتفاقاً کسی نہر کے کنارے اکٹھے ہو جاتے ہیں تو غاصب کا پانی ہی کی واپسی پر اصرار کرنا درست نہ ہوگا۔ اب چونکہ پانی کی یہاں وہ قدر و منفعت نہیں رہی جو غصب کے وقت تھی اس لئے غاصب پر پانی کے بجائے اس کی قیمت واجب ہوگی۔ (۲۶)

مثال خامس:

اگر کوئی شخص شدید گرمی کے موسم میں کسی کی برف ضائع کر دے تو سردیوں کے موسم میں اس پر برف کے بجائے قیمت لازم ہوگی کیونکہ اب برف کی وہ قدر و منفعت نہیں رہی جو تلف کرنے کے وقت تھی۔

(الاشباه والنظائر ص ۳۵۷)

مثال سابع:

ایک شخص نے کسی مقام پر دوسرے سے کوئی چیز قرض لی، اب اگر وہ اس قرض کی واپسی کسی اور مقام پر کرے جہاں سے قرض دہندہ کو اسے اپنی جگہ تک لے جانے میں نقل و حمل کے اخراجات برداشت کرنا پڑیں یا ایسی صورت ہو کہ مقام ادائیگی میں اس چیز کی قیمت کم ہو اور جہاں قرض لیا تھا وہاں زیادہ تو قرض دہندہ مثل کی واپسی سے عذر کر سکتا ہے کیونکہ وہ اس کے حق میں موجب ضرر ہے۔ (۲۸) اگر وہ قیمت کا مطالبہ کرنا چاہے تو اسے یہ حق حاصل ہوگا (۲۹)

مثال ثامن:

یہ امر متفق علیہ ہے کہ مثل اشیاء میں اگر کوئی عیب اور نقص پیدا ہو جائے۔ تو اس کی تلافی ضروری ہے۔ اور دائن کو عیب دار شے قبول کرنے پر مجبور نہیں کیا جا سکتا۔ عیب کے سلسلے میں فقہاء نے جو ضابطہ متعین کیا ہے وہ یہ ہے کہ ایسی تمام صورتیں جو تاجروں کے نزدیک قیمت کو گرا دیتی ہیں عیب کی موجب ہیں۔

حنفی فقہ کی امامت کتب میں ہے کہ:

كل ما اوجب نقصان الثمن في عادة التجار فهو عيب لان الضرر بنقصان المايعة و ذلك بانقصان القيمة والمرجع في معرفته عرف اهلہ۔ (۳۰)

(یعنی ہر وہ چیز جو تاجروں کے ہاں کسی شے کی قیمت میں کمی کا سبب ہو وہ عیب ہے)

فقہاء نے کسی شے کے ایسے باطنی اوصاف کو بھی عیب (اور نقصانِ ضمنی کا سبب) کہا ہے جن کی بنا پر اس کی طرف آدمی کی رغبت کم ہو جائے۔ مثلاً کسی نے مسلمان سمجھ کر ایک غلام خرید کر بعد میں پتا چلا کہ وہ غیر مسلم ہے۔ ایسی صورت میں صاحب ہدایہ لکھتے ہیں کہ:

”غلام کی بیع میں کفر عیب ہے اس لیے کہ بعض کفاروں میں اس کا استعمال ممکن نہیں ہوتا جو کہ اس میں رغبت کی کمی کا موجب ہے۔“ (۳۱)

اسی طرح لوہندڑیوں کے منہ اور بغل کی بدبو، ان کا زانیہ یا ولد الزنا ہونا بھی ایسے عیوب ہیں، جو مقصود اور انتفاع میں مغل ہیں۔ بنا بریں معاملات میں فریقین پر ان کی ظاہری شہیت کا الزام نہیں کیا گیا۔

گویا فقہ اسلامی کی رو سے عیب دار چیز سالم من العیب کا مثل اور بدل نہیں بن سکتی۔

مثال تاسع:

زیورات اگر ضائع ہو جائیں تو ان کی جگہ ان کا ہم وزن سونا یا چاندی واپس کر دینا کافی نہ ہو گا بلکہ اس کی قیمت ادا کرنی ہوگی۔ (۳۲)

مثال عاشز:

مختلف ممالک کی کرنسیوں کے باہمی تبادلے میں فقہاء نے قاضی کو جائز کہا ہے۔ چونکہ کرنسی، قوت خرید کے ایک مخصوص معیار سے عبارت ہے اور ہر ملک کے ہاں کرنسی، کا الگ الگ معیار ہے اس لئے مختلف ممالک کی کرنسیوں کو باہم مختلف الاجناس کہا گیا ہے۔

المجمع الفقہ الاسلامی مکہ کی مجلس نے مختلف ممالک کے کرنسی نوٹوں کو مختلف اجناس قرار

دیا ہے:

كما يعتبر الورق النقدي اجناسا مختلفة تتعدد بتعدد جهات الاصدار في البلدان المختلفة؛ بمعنى ان الورق النقدي السعودي جنس، وان الورق النقدي الامريكي جنس..... يجوز بيع بعضه ببعض من غير جنسه مطلقا اذا كان ذلك بداييد.....

لان ذلك يعتبر بيع جنس بغير جنسه، ولا اثر لمجرد الاشتراك في الاسم مع الاختلاف

في الحقيقة (۳۳)

(یعنی مختلف ممالک کی کانڈی کرنسی، محل اجراء کے مختلف ہونے کی بنا پر الگ الگ جنس سمجھی جائے گی۔ گویا سعودی کرنسی اور امریکی کرنسی الگ الگ جنس ہوگی جن کی آپس میں بیچ مطلقاً جائز ہوگی کیونکہ یہ غیر جنس کے ساتھ بیچ ہوگی اور اس میں محض نام کی یکسانیت حقیقت کے مختلف ہوتے ہوئے ناقابل لحاظ ہوگی۔)

اس سے معلوم ہوا کہ نام اور ماہیت میں یکسانیت کے باوجود چونکہ مقام اصدار کے اختلاف کی بنا پر ان میں حقیقی اختلاف پایا جاتا ہے اور ان کی قدر ایک نہیں ہے اس لئے انہیں الگ الگ جنس قرار دیا گیا اور ان میں تفاضل کو روا رکھا گیا۔

اسی طرح ایک ہی ملک کے ایسے مختلف کانڈی نوٹ جو بلحاظ قدر ایک دوسرے سے مختلف ہوں ان کے تبادلے کے وقت بھی برابری ان نوٹوں کی تعداد کے لحاظ سے نہیں دیکھی جائے گی، بلکہ ان نوٹوں کی ظاہری قیمت کے اعتبار سے دیکھی جائے گی جو اس پر تحریر شدہ ہے۔ (اگرچہ یہاں محل اصدار بھی ایک ہی ہے)۔ لہذا پچاس روپے کے ایک نوٹ کا تبادلہ دس دس روپے کے پانچ نوٹوں کے ساتھ کرنا جائز ہے۔ اگرچہ ایک طرف صرف ایک نوٹ ہے اور دوسری طرف پانچ، مگر قیمت کے اعتبار سے پچاس کا ایک نوٹ ان پانچ نوٹوں کے برابر ہے اس لئے باوجود کہ یہ نوٹ عددی ہیں مگر ان کے آپس میں تبادلہ اور بیچ کرنے سے بذات خود وہ نوٹ یا ان کی تعداد مقصود نہیں ہوگی بلکہ وہ ظاہری قیمت مقصود ہوئی ہے جس کی وہ نوٹ نمائندگی کرتا ہے۔ لہذا مساوات اس کی قیمت میں ہونی چاہئے۔ (۳۳)

اس طرح کے بے شمار فقہی نظائر موجود ہیں جو اس حقیقت کا مظہر ہیں کہ مثل اور تمثیل کی تقسیم تحقیق عدالت کی غرض سے ہے۔ پھر ان مثالوں سے یہ بھی معلوم ہوا کہ مسلم فقہاء نے عام اشیاء میں بھی اختلاف حقیقت (☆) یا اختلاف قدر کی رعایت کی ہے اور ایسی مماثل اشیاء جن کے افراد میں عوارضی زمانی و مکانی یا مقام اصدار یا کسی اور بنا پر بین تفاوت واقع ہو جائے تو ان میں ظاہری تفاضل کو جائز سمجھا گیا ہے۔ حالانکہ ایسے مسائل بالعموم انفرادی نوعیت رکھتے ہیں۔

فقہاء کے اس عادلانہ اور حقیقت پسندانہ نقطہ نظر سے یہ راہنمائی ملتی ہے کہ آج کے دور میں کانڈی زر کی صورت میں جس کی قدر افراط زر کی وجہ سے روز افزوں کی کا شکار ہے بدرجہ اولیٰ حقیقی قدر کی رعایت کرنا ہوگی اس لئے کہ ایک تو کرنسی کی حقیقت ہی اس کا معیار قدر ہونا ہے دوسرے یہ کہ کرنسی کی قدر میں کمی کے اثرات آج کے دور میں انفرادی نہیں رہے بلکہ اس مسئلے کا تعلق عموم بلوی سے ہے۔ اس لئے ضروری ہے کہ ایسی قانون سازی عمل میں لائی جائے جس سے عدل کے تقاضے پور ہو سکیں۔

یہاں یہ امر بھی لائق توجہ ہے کہ بیشتر فقہاء نے مثلیات کو صرف کیلٹ اور موزونات ہی میں منحصر سمجھا ہے اور محدودات کو مثلیات میں شمار نہیں کیا۔ یہ ایک عالم گیر قانون ہے کہ مبادلے کے وقت تعداد کے بجائے اشیاء کی حقیقی قدر ہی ملحوظ رکھی جاتی ہے۔ عدد کیل و وزن کی طرح کا ایک معیار ہے جس کا مقصد بعض اشیاء کی مہین مثلیت کو آسان بنانا ہے۔ نیز عدد کو صرف وہیں قابل لحاظ سمجھا جاتا ہے جہاں اشیاء کی حقیقی قدر میں یکسانیت ہو۔ کہیں بھی عملی مبادلات میں ایسی مثالیں نہیں ملتی کہ دو غیر مساوی قدر کی اشیاء میں عدد کا لحاظ کیا جاتا ہو۔ چنانچہ دو مختلف ممالک کی کرنسیاں اگرچہ وہ ہم نام اور ہم شکل ہی ہوں ان کے تبادلے میں عددی مثلیت نہیں دیکھی جاتی، اس لئے کہ ان میں معنوی مماثلت مفقود ہوتی ہے۔ اسی حقیقت کو مد نظر رکھتے ہوئے جن فقہاء نے مثلیات کی اقسام میں محدودات کو شامل کر لیا ہے انہوں نے اس کے لئے حقیقی قدر کی یکسانیت کی شرط بھی عائد کی ہے۔ گویا محدودات کے لئے حقیقی مثلیت کا ہونا ضروری ٹھہرا۔ حنفیہ، مالکیہ، شافعیہ اور حنابلہ وغیرہ سب ہی کا مسلک ہے کہ درہم و دنانیر صرف اسی وقت تک محدودات شمار ہوں گے جب ان میں باہمی وزنی مماثلت ہوگی۔ اگر ان کے وزن میں باہم فرق ہے تو باوجود عددی مثلیت کے فقہاء انہیں مثلی نہیں گردانتے۔ اسی طرح ایسے درہم و دینار جن میں کھوٹ کا عنصر غالب ہو انہیں محدودات متقاربہ نہیں سمجھا گیا۔ بحر الرائق میں ہے۔

وغالب الغش لیس فی حکم الدرہم والدنانیر فیصح بیعہا بجنسہا متفاضلا وزنا
وعددا (۳۵)

(جن سکوں میں کھوٹ غالب ہو وہ درہم و دینار کے حکم میں نہیں آتے چنانچہ

ان کی اپنے ہم جنس خالص سکوں سے وزن یا عدد میں تفاضل کے ساتھ بیچ درست ہے۔) گویا معدودات متفاوتہ قیمتات میں شمار ہوں گی۔ (۳۶)

خلاصہ کلام یہ ہے کہ کانڈی نوٹ مثل ہیں مگر وقت گذرنے کے ساتھ جب ان کی قدر میں واضح تغیرات واقع ہو جائیں تو ان کی حیثیت بدل کر "قمی" کی ہو جاتی ہے۔ یا فقہی الفاظ میں یوں کہہ سکتے ہیں کہ ایسے حالات میں کانڈی کرنسی کا مثل سے قمی میں "تحول" ہو جائے گا۔ چنانچہ ادائیگیاں اس قدر کے مطابق ہونی چاہئیں جو وصولی کے وقت کرنسی کی تھی۔

اعتراض دوم (جہل و غرر)

فقہاء کے ہاں یہ امر مسلم ہے کہ قرض کی ادائیگی کے وقت مقدار میں یقینی ثلثیت اور برابری شرط ہے۔ محض اندازے اور تخمینے پر مبنی معاملہ شرعاً درست نہیں۔ یہی وجہ ہے کہ نبی اکرم نے بیع مزاینہ کو حرام قرار دیا ہے۔ کیونکہ اس میں بیع کی مقدار صرف اندازہ و تخمین ہی سے معلوم کی جاسکتی ہے۔

قرضوں کو قیمتوں کے اشاریہ سے منسلک کرنے کا مطلب یہ ہے کہ ادائیگی میں تخمینہ ثلثیت کا اعتبار کیا جائے، جس سے جہل و غرر لازم آتا ہے اور اس سے عقود فاسد ہو جاتے ہیں۔

جواب:

اشاریہ کی حکیم پر جہل و غرر کا اعتراض ناقابل فہم ہے۔ اعتراض میں بیان موقف، حقیقت میں اشاریہ بندی کی ضرورت و جواز کی ایک اہم دلیل بنتا ہے۔ اگر ہم یہ کہیں کہ: "چونکہ قیمتوں کے اشاریہ کے ساتھ قرضوں کی ادائیگی میں یقینی ثلثیت کے بجائے تخمینہ ثلثیت کا لحاظ کرنا ہوگا اس لئے ایسا کرنا جائز نہیں ہے۔" تو گویا دوسرے الفاظ میں ہم یہ کہہ رہے ہیں کہ:

"جب اہل حقوق کے حقوق کی صحیح طور پر تعین و تشخیص نہ ہو سکے تو ضروری ہے کہ انہیں ان کے حقوق سے محروم کر دیا جائے کیونکہ معاملات میں جہالت کا ہونا درست نہیں ہے۔"

کیا شریعت اسلامیہ اس کی اجازت دے سکتی ہے؟

یہ درست ہے کہ یقینی ثلثیت کی موجودگی میں تخمینہ ثلثیت کو اختیار کرنے کی کوئی

منجائش نہیں۔ فقہی اصل ہے:

”الیقین لایزول باتشک۔“ (۳۷)

مگر اس کا قطعاً یہ تقاضا نہیں ہے کہ یقینی ثلثیت کی عدم موجودگی میں تخمینی ثلثیت کو چھوڑ کر تفاوت فاحشہ کو قبول کر لیا جائے۔ (۳۸)

حقیقت یہ ہے کہ قرضوں کی اشاریہ بندی نہ کرنے کی صورت میں ثلثیت کی کوئی بھی صورت باقی نہیں رہتی نہ اس پر یقینی ثلثیت کا۔ اطلاق ممکن ہے نہ تخمینی ثلثیت کا۔ اس کے برعکس اشاریہ کی صورت میں تخمینی ثلثیت ضرور حاصل ہو جاتی ہے۔ اب گویا دو صورتوں میں سے کسی ایک کا انتخاب کرنا ہے۔ ایک طرف یقینی تفاوت ہے (Definite Difference) اور دوسری طرف تخمینی ثلثیت۔ ایسی صورت میں ایفاء حقوق کو مد نظر رکھتے ہوئے ”اھون البلیتین“ یعنی تخمینی ثلثیت کو اختیار کرنا ضروری ہو جائے گا۔

مالی معاملات میں فقہاء نے ”جمل و غرر“ کی ممانعت بالاتفاق اس بنا پر کی ہے کہ فریقین کو ہر طرح کے نقصان سے بچایا جائے اور ان کے مابین کسی قسم کے بھی متوقع نزاع کا سدباب کیا جائے (۳۹) چنانچہ ضروری ہے کہ معاملات میں ایسی صورتیں جو جمل و غرر کے عیب سے مبرا ہوں انہیں ترک نہیں کرنا چاہیے۔

اس مسئلے کی وضاحت میں چند فقہی نظائر پیش کیے جاتے ہیں جن سے یہ واضح ہو گا کہ ایسے امور جن میں تقدیر (Estimation) و تخمین ممکن نہ ہو وہاں حقوق و ادائیگیاں ساقط نہیں ہو جاتیں۔ یعنی عدم تخمین کسی کو اس کے حقوق سے محروم نہیں کر سکتی۔ (۴۰)

مثال اول:

فقہاء نے تصریح کی ہے کہ اگر کوئی شخص یہ اقرار کرے کہ اس نے فلاں کا مال غصب کیا ہے یا کہے کہ فلاں کی میرے ذمے کوئی شے یا حق ہے اور غصب شدہ چیز کی تخمین نہ کرے تو اس کا یہ اقرار درست سمجھا جائے گا۔ اب یہ اقرار کرنے والے کی ذمہ داری ہوگی کہ وہ اپنی بات کی وضاحت میں کوئی ایسی شے بتائے جو کچھ قیمت رکھتی ہو۔

اس صورت میں اقرار کرنے والے کی بوقت اقرار اگرچہ نیت کا علم نہیں مگر اس کے

باوجود اس پر حق کی ادائیگی کو لازم کیا گیا ہے۔ اس بات پر فقہاء امت متفق ہیں کہ مقرہ (جس شے کا اقرار کیا جائے) کی جہالت، صحت اقرار کو باطل نہیں کر سکتی کیونکہ حقوق، محض جہالت کی بنا پر ساقط نہیں ہو جاتے۔ (۴۱)

اقرار کی اس کے علاوہ بھی کئی صورتیں ایسی ہیں جن میں محض ظن اور تخمین کی بنا پر فیصلہ کیا جاتا ہے۔ مثلاً:

مثال ثانی:

اگر کوئی شخص یہ اقرار کرے کہ:

"میرے ذمہ فلاں کے ہزار درہم ہیں" تو اس پر وہ دراہم واجب ہوں گے جو اہل البلد میں متعارف ہوں گے کیونکہ یہاں اس کا قرینہ موجود ہے۔ اس صورت میں اگرچہ احتمال یہ بھی موجود رہتا ہے کہ ممکن ہے مقرر کی نیت کسی اور علاقے کے دراہم کی ہو۔

مثال ثالث:

اگر کوئی شخص یہ اقرار کرے کہ:

علی دراہم کثیرہ (میرے ذمے بہت سے دراہم ہیں)

امام ابو حنیفہ کے ہاں اس سے دس دراہم مراد ہوں گے کیوں کہ دراہم کے ساتھ کثیر کا استعمال عام طور پر دس کے لئے ہوتا ہے۔

صاحبن کہتے ہیں کہ "دراہم کثیر" کا اطلاق دو سو سے کم پر نہیں ہو سکتا کیونکہ دو سو سے

کم دراہم قلیل شمار ہوتے ہیں۔ اسی بنا پر دو سو سے کم پر زکوٰۃ واجب نہیں ہوتی۔ (۴۲)

مثال رابع:

اگر کوئی شخص گندم کے ڈھیر کا سودا کرے مگر یہ علم نہ ہو کہ ڈھیر میں کتنے قفیز (☆)

گندم ہے تو بھی بیع جائز ہوتی (۴۳) کیونکہ یہ جہالت عام طور پر نزاع کا باعث نہیں بنتی۔ اس بیع

(جو کہ بیع جزاف (☆☆) کی ایک قسم ہے) کے جواز پر مذاہب اربعہ کے آئمہ متفق ہیں۔

(☆) ماپنے کا ایک پیمانہ

(☆☆) لفظ "جزاف" فارسی معرب ہے۔ یہ کسی شے کے ناپ، تول یا کتنی کے بغیر بیع کو کہتے ہیں جس میں

اندازے اور تخمینے کو مد نظر رکھا جاتا ہے۔ البتہ اس میں خریدی جانے والی شے کو دیکھ لینا ضروری ہوتا ہے۔

(نیل الاوطار ۵: ۱۶۰)

ابن قدامہ لکھتے ہیں:

يجوز بيع الصبرة جزا فلا نعلم فيه خلافا اذا جهل البائع والمشتري قدرها (۴۴)

(ڈھیر کی بیچ جزاف جائز ہے جب کہ بائع اور مشتری اس کی قدر کے بارے میں

لاعلم ہوں۔ اس مسئلے میں ائمہ کا کوئی اختلاف ہمارے علم میں نہیں)

مثال خاص: اگر بیوی کا مہر متعین نہ کیا جائے تو اس سے بیوی کا حق مہر ختم نہیں ہوتا۔ ایسی صورت میں شریعت نے مہر مثل کی ادائیگی کا حکم دیا ہے۔

اس صورت سے یہ واضح ہوا کہ نہ صرف یہ کہ جمالت سے حقوق و التزامات ساقط نہیں

ہوتے بلکہ اگر ان کی سرے سے تعین ہی نہ کی گئی ہو تب بھی ان کی ادائیگی واجب ہوتی ہے۔

مثال سادہ:

اگر اموال زکوٰۃ مختلف النوع ہوں اور ان کی قیمت کا یقینی اندازہ نہ لگایا جاسکتا ہو تو جہل

کے مرتفع ہونے تک زکوٰۃ کی ادائیگی موقوف نہیں ہوگی بلکہ ایسی صورت میں اندازے اور تخمینے

سے قیمت مقرر کی جائے گی۔

اس طرح کی بے شمار مثالیں کتب فقہ میں موجود ہیں جو اس حقیقت کی مظہر ہیں کہ

معاملات، بالخصوص مالی لین دین میں الفاظ کے بجائے حقیقت کا اعتبار کیا جاتا ہے تاکہ کسی کی حق

تلفی نہ ہو۔

ہمارا موقف یہ ہے کہ اشاریہ بندی سے جہل و غرر کا خاتمہ ہو جاتا ہے اور اس نزاع کا

احتمال ختم ہو جاتا ہے جو اشاریہ بندی نہ ہونے کی وجہ سے پیدا ہوتا ہے۔ کیونکہ اس صورت میں

دائن (Creditor) اور مدیون (Indebted) دونوں کو اس بات کا علم ہوتا ہے کہ دین اسی قدر

یعنی اپنے اسی وصف اور کیفیت میں واپس ہوگا جس کے ساتھ وہ لیا گیا تھا۔ جب کہ اشاریہ بندی

نہ ہونے کی صورت میں فریقین اس بات سے قطعاً لاعلم ہوتے ہیں کہ ادائیگی کے وقت آیا کرنسی

نوٹ اسی قدر کے حامل ہوں گے جو بوقت عقد تھی یا محض کانڈ کے بے قیمت ٹکڑوں کی شکل میں

ادائیگی ہوگی۔

پس ثابت ہوا کہ جہل و غرر۔ اصل میں ادائیگیوں کی اشاریہ بندی نہ ہونے کے نتیجے

میں حاصل ہوتے ہیں۔

اعتراض سوم:

(تلافی ضرر کے شرعی قانون کی خلاف ورزی)

شریعت نے ازارہ ضرر کے لئے کچھ اصول و ضوابط مقرر کیے ہیں جن کی رعایت ضروری ہے۔ مثلاً یہ کہ نقصان کی تلافی اس وقت ممکن ہے جب یہ متعین ہو جائے کہ نقصان کا اصل ذمہ دار کون ہے۔ کرنسی کی قیمت میں کمی کے عوامل بہت سارے ہیں جن میں بعض عوامل محض فطری ہیں جن کی ذمہ داری کسی پر عائد نہیں ہوتی۔ پھر اس امر کی محسین بھی مشکل ہے کہ کون کتنا ذمہ دار ہوا ہے۔ اس لئے جب تک ذمہ داری کا محسین نہیں ہوتا تب تک کسی کو اس نقصان کی تلافی کرنے کا پابند نہیں کیا جاسکتا۔

قرآنی اصل ہے:

لا تزر وازرة وزر اخرى۔ (۴۴)

(کوئی شخص دوسرے کا بوجھ نہیں اٹھائے گا)

اس اصل کی روشنی میں کسی کو دوسرے کے فعل کا ذمہ دار نہیں ٹھہرایا جاسکتا اور مقروض کو اس امر کا پابند نہیں کیا جاسکتا کہ وہ روپے میں واقع ہونے والی اس کمی کا ازالہ کرے جس کا باعث وہ نہیں بنا۔

جواب:

اشارہ بندی کا اسلام کے قانون تاوان سے کچھ تعارض نہیں ہے۔ اور نہ ہی اس کا نقصان کی تلافی کے مسئلے سے کوئی منطقی ربط ہے۔ اس سکیم کو پیش کرنے کا اصلاً ہدف ہی جب یہ ہے کہ ہر دو فریق نقصان سے محفوظ رہ سکیں تو اس کی موجودگی میں (جب کہ کسی فریق کے حق میں نقصان کا وقوع ہی نہ ہوگا) تاوان کی بحث ہی بے معنی ہوگئی۔

اعتراض کا منشا یہ ہے کہ نقصان کی تلافی کا ذمہ دار نقصان کرنے والے کو ہی قرار دیا جاسکتا ہے۔ چونکہ روپے کی قدر میں کمی کا ذمہ دار مقروض نہیں ہے اس لئے قدر میں واقع ہونے والی کمی کا ازالہ بھی اس کی ذمہ داری نہیں ہے۔

بظاہر یہ اعتراض جتنا خوش نما ہے حقیقت میں اسی قدر مضحکہ خیز ہے۔ دیون کی موجد

ادائیگی میں روپے کی قدری کمی (Devaluation) کی تلافی مقروض کے بجائے قرض خواہ کے ذمہ کرنا گویا یہ دعویٰ کرنا ہے کہ قدر کی کمی کا ذمہ دار صرف اور صرف دائن ہے اس لئے اس کی تلافی بھی وہی کرے گا۔ اس کے برعکس ہمارا موقف یہ ہے کہ مقروض پر مثل حقیقی کی شکل میں قرض کی ادائیگی کو لازم کیا جائے تاکہ عدل کے تقاضے پورے ہو سکیں، کسی بھی فریق کا نقصان نہ ہو اور روپے قدر میں کمی کی ذمہ داری کسی غیر ذمہ دار فرد (یعنی دائن) پر عائد کر کے ہم ظلم کے مرتکب ہونے سے بچ سکیں۔

اس مقام پر یہ بات بھی محل نظر ہے کہ فقہاء کے ہاں یہ بات تسلیم کی گئی ہے کہ کرنسی کے کساد کی صورت میں جب کہ حاکم وقت فلوس کی نقدیت (زری حیثیت) کو ختم کر دے تو مقروض پر انہی فلوس کو واپس کرنے کے بجائے قیمت کی ادائیگی لازم ہوگی حالانکہ اس صورت میں بھی مقروض اس نقصان کا قطعاً ذمہ دار نہیں ہے۔ فقہاء نے محض اس بنا پر کہ وقوع عیب چونکہ مقروض کے قبضے میں واقع ہوا ہے اس لئے وہی اس کمی کے ازالے کا ذمہ دار ہے۔ چنانچہ اس پر لازم قرار دیا گیا کہ وہ ان فلوس کی قیمت ادا کرے۔ (۳۵)

صورت کساد کے علاوہ بھی کتب فقہ میں اس کے بکثرت نظائر ملتے ہیں جس کی تفصیل کا مقالہ ہذا متحمل نہیں ہو سکتا۔ اس سلسلے میں اگر کتب فقہ سے "اتلاف مال" (۳۶) "ضمان" (۳۷) "مشتزی کے زیر قبضہ وقوع عیب" (۳۸) "مہر میں عیب و نقصان" وغیرہ کے مباحث کو دیکھا جائے تو خوب شرح صدر ہو سکتا ہے۔

اعتراض چہارم: (اشاریہ سکیم کا ناقابل عمل ہونا)

ایک اعتراض یہ بھی کیا جاتا ہے کہ اشاریہ کے نظام میں فوائد کی نسبت نقصانات کا پہلو وزنی ہے۔ یہی وجہ ہے کہ یہ سکیم اب تک صرف چند ملکوں میں رائج ہو سکی ہے اور وہاں سبھی اس کا اطلاق صرف خاص شعبوں میں ہی کیا گیا ہے۔ چنانچہ اس ناقابل عمل اور ناکام تجربے کی روشنی میں یہ کہا جاسکتا ہے کہ یہ نظریہ ایک عام اصول کے طور پر نہیں اپنایا جاسکتا۔

جواب:

موجہ ادائیگیوں کی اشاریہ بندی کے تجربے کی ناکامی کی مثالیں جن ممالک کے بارے میں ملتی ہیں وہاں رائج سودی نظام میں موجہ ادائیگیوں کے معاملات تقریباً متاثر نہیں ہوتے۔ اس

کی وجہ یہ ہے کہ قیمتوں میں اضافے کی وجہ سے زر کی جو قدر گرتی ہے اس کا ازالہ شرح سود میں اضافہ کر کے کر لیا جاتا ہے۔ گویا سودی نظام، اشاریہ بندی کے متبادل ایک نظام ہے جس میں وہ کمی، جو اشیاء کی قیمتوں میں اضافے کی وجہ سے زر کو لاحق ہوتی ہے، اس کا ازالہ ہو جاتا ہے۔ اب چونکہ شدید افراط زر کے حالات میں اس کے ناخوش گوار اثرات کے ازالے کے لئے سود کی شرح میں اضافہ کر دینا زیادہ بہتر، سادہ اور آسان علاج ہے نسبت اس کے کہ اشاریہ بندی کا پیچیدہ نظام اختیار کیا جائے۔ (اس امر کی تفصیل گزشتہ ایک مقالے میں گذر چکی ہے۔) بنا بریں سودی نظام والے ممالک میں اشاریہ بندی کی سکیم پر کم توجہ دینا ایک فطری امر ہے۔ لہذا اس سلسلے میں ان کے تجربات کی مثالیں ایک غیر سودی نظام معیشت کے لئے بر عمل نہیں ہیں۔

اعتراض پنجم: (وقوع فی المشبہات)

شریعت میں ربا کی ممانعت بڑی شدت سے کی گئی ہے۔ قرآن و سنت کی نصوص اس بات کی شاہد ہیں۔ اس قبیحہ کی بیخ کنی کا اسلام میں اس قدر اہتمام کیا گیا ہے کہ ان امور سے بھی بچنے کا حکم دیا گیا ہے جن میں ربا کا محض شک ہی ہو۔ حضرت عمر فاروق کا ارشاد ہے کہ:

فدعوا الربا والریبۃ۔ (۴۹)

(ربا سے بھی بچو اور ان چیزوں سے بھی جن میں ربا کا شک پایا جاتا ہو۔)

نیز آپ ہی کا فرمان ہے کہ:

”میں نے نوے فیصد حلال کو صرف ربا کے ڈر سے چھوڑ دیا ہے۔“ قرضوں کے اشاریے میں ربا کا شک تو کم از کم پایا ہی جاتا ہے، اس لئے اس سکیم کو اختیار کرنا درست نہیں ہوگا۔

جواب:

شک سے بچنے کا جہاں تک تعلق ہے، اس کی رعایت نہ صرف معاملات ربا میں ضروری ہے بلکہ شریعت کا موقف یہ ہے کہ ایسے تمام امور جن میں حرام کا شبہ ہو ان سے اجتناب لازم ہے مگر حقیقت یہ ہے کہ مذکورہ نقطہ نظر بھی اشاریہ ہی کی ضرورت اور مشروعیت کو ثابت کرتا ہے۔

ہمارا موقف یہ ہے کہ جب مشبہات تک سے بچنے کی تاکید ہے تو خود محرمانہ سے

اجتناب کس قدر ضروری ہوگا۔ کیونکہ مشبہات سے ممانعت تو سد ذریعہ کے طور پر ہے۔ اس ممانعت کا اصل سبب انسان کو محرمات میں پڑنے سے بچانا ہے۔ اس کا یہ مفہوم قطعاً نہیں کہ محرمات کا ارتکاب تو بے شک کر لیا جائے مگر مشبہات سے ضرور بچا جائے۔ فرمان نبوی ہے کہ:

”دع ملیر یبک الی مالایز بیک (۵۰)“

(شک والی چیزوں کو چھوڑ کر وہ چیزیں اختیار کرو جن میں شک نہ ہو)

اس میں ”ریب“ سے ”لاریب“ کی طرف ارتقاء ہے۔ نیز فقہی اصل ہے کہ:

الیقین لایزول بالشک (۵۱)

(یقین کسی شک کی بنا پر زائل نہیں ہو سکتا)

یابریں فقہاء امت کا اتفاق ہے کہ شک یقین کو زائل نہیں کر سکتا (۵۲) یعنی یقین سے شک کی طرف تنزل روا نہیں ہے۔ ان تصریحات کی روشنی میں اگر یہ فرض بھی کر لیا جائے کہ اشاریہ کی سکیم میں ربا کا شبہ ہے تو یہ بات لاریب ثابت ہے کہ اس سکیم کے ترک میں حق تلفی اور ظلم کے وقوع کا یقین ہے اور ظلم و حق تلفی کی حرمت بالیقین ثابت ہے۔

خاتمہ:

اس ساری بحث میں یہ بات ثابت کرنے کی کوشش کی گئی ہے کہ موجد ادائیگیوں کو اشاریہ کی سکیم سے منسلک کرنے میں شرعاً کوئی بھی سقم نہیں پایا جاتا۔ جب یہ حقیقت ہے کہ اس سکیم سے کسی کا حق نہیں مارا جاتا، کسی کے ساتھ ظلم و ناانصافی نہیں ہو پاتی اور حرص و لالچ اور استحصال کے جرثومے نہیں پھیلنے۔ بلکہ اس کے برعکس اس سے عدل کے تقاضے پورے ہوتے ہیں، حق دار کو اس کا حق ملتا ہے، لوگوں کو تنگی و مشکلات سے نجات ملتی ہے، قرض دہی، مجبور کی داد رسی، اور امداد باہمی کے جذبات کو تقویت ملتی ہے اور سب سے بڑھ کر یہ کہ قرضوں کی ادائیگی کے بارے میں قرآنی ضابطے لا تظلمون ولا تظلمون (۵۳) کی عملیت کی راہ ہموار ہوتی ہے، اب اس صورت میں جب کہ حرمت ربا کی کوئی علت نہ ہو بلکہ اس کے بجائے شرعی قوانین و ضوابط کی تعمیل متحقق ہو تو اشاریہ کے عدم جواز کا فتویٰ کسی طور بھی صائب نہیں قرار دیا جاسکتا۔

یہ قانون فطرت ہے کہ جب کسی نظام کی بنیادیں بائیں طور استوار ہوں کہ اس میں رہتے ہوئے کسی کو اپنا حق نہ مل سکے تو اس کا شدید رد عمل ہوتا ہے۔ ایک غیر سودی نظام میں افراط زر کے سنگین مسئلے کو نظر انداز کر دینے کا جو سب سے بڑا نقصان ہو گا وہ یہ کہ ربا جو کہ حرام قطعی ہے کا دروازہ کھل جائے گا۔ لوگ نہ صرف یہ کہ سودی نظام کو اختیار کرنے کے مختلف حیلے بہانے تلاش کریں گے بلکہ انہیں معاشی ترقی اور ربا میں ایک ضروری اور لزومی ربط کا قائل ہونا پڑے گا اور یوں ربا کو عملاً معیشت کے لئے ریڑھ کی ہڈی کا درجہ مل جائے گا۔

شریعت غرا کا یہ ایک امتیازی وصف ہے کہ اس میں بندوں کو تکلیف مالا یطاق سے بچایا گیا ہے اور ان سے دفع حرج کر کے ان کے امور و معاملات کی اصلاح کی ہے۔ چنانچہ مقتضائے شرع کی رو سے یہ امر از بس ضروری ہے کہ معاشرے میں ایسے احوال ہرگز نہ پیدا کیے جائیں کہ کوئی اگر یہ کہہ کر مطعون کرے تو حق بجانب ٹھہرے کہ:

در میان قعد دریا تختہ بندم کردہ ای

بازی گوئی کہ دامن ترکن مشار باش

ضمیمہ

ماہرین معیشت نے اشاریہ کی تعریف اور اس کے مختلف طریقوں پر تفصیل سے روشنی ڈالی ہے۔ اشاریہ کی فنی پارکیوں میں الجھے بغیر سادہ اور مختصر الفاظ میں اس پر روشنی ڈالی جاتی ہے۔ اشاریہ کی تعریف یوں کی گئی ہے۔

اشاریہ ایک نمبر ہوتا ہے جو یہ ظاہر کرتا ہے کہ قیمتوں، تنخواہوں یا کسی اور معاشی پیمانے میں مرور وقت کے ساتھ کتنی تبدیلی واقع ہوئی ہے۔ (۵۴)

اشاریہ کا مقصد یہ ہوتا ہے کہ موجد مالی معاہدوں کو مستحکم کیا جائے تاکہ قیمتوں میں واقع ہونے والی کمی سے یہ معاہدے متاثر نہ ہوں اور کوئی بھی فریق نقصان نہ اٹھائے۔

یہ اندازہ لگانے کے لئے کہ ماضی کے فلاں وقت آج کے روپے کی کیا قدر (Value)

تھی، ماہرین معیشت بالعموم اشاریہ قیمت صارف (Consumer Price Index) سے مدد لیتے ہیں جس میں بنیادی انسانی ضرورت کی مختلف اشیاء کے مجموعے کی قیمتیں مختلف اوقات میں دیکھی جاتی ہیں اور اس طرح مخصوص اوقات میں کرنسی کی قدر متعین کی جاتی ہے۔

اشاریہ کسی ایک شے (One Comanodity) (مثلاً سونا یا چاندی) پر بھی مبنی ہو سکتا

ہے۔

موجمل مالی معاہدوں اور ادائیگیوں میں اشاریہ کی ضرورت اس لئے محسوس ہوتی ہے کہ:

- ۱- یہ اسلام کی عمومی تعلیمات عدل سے مطابقت رکھتا ہے۔
- ۲- یہ معاملہ قرض کے بارے میں قرآن کے بنیادی ضابطے "لا تظلمون ولا تظلمون" (۵۵) کی عمل داری کرتا ہے۔
- ۳- یہ فقہ اسلامی کے اہم ترین قاعدے (اور قول نبی) "لا ضرر ولا ضرار" (۵۶) سے مکمل طور پر ہم آہنگ ہے۔

اصحاب علم و دانش کی خدمت میں گزارش:

راقم کو اس امر کا اعتراف ہے کہ اس موضوع پر کیا گیا کام ایک ابتدائی خاکے کی حیثیت رکھتا ہے اور ابھی زیر تحقیق ہے۔ راقم نے حتی المقدور خلوص نیت سے کوشش کی ہے کہ اس مسئلے پر شریعت کا صحیح موقف سامنے لایا جائے مگر اپنی علمی کم مائیگی کے پیش نظر اپنے نقطہ نظر کو حتی قرار دینے کا دعویٰ نہیں کر سکتا۔ اصحاب علم سے گزارش ہے کہ اس سلسلے میں اپنے نقد و تبصرے اور قیمتی آراء سے مستفید فرمائیں تاکہ تحقیق کے اگلے مراحل میں راہنمائی مل سکے۔

جناب طاہر منصور صاحب کے مقالہ کے سلسلے میں وضاحت:

راقم کو خوشی ہے کہ موضوع ہذا پر بحث و تہیص کا آغاز ہوا ہے اور برادر م طاہر منصور صاحب نے اس سلسلے میں میرے نقطہ نظر پر تنقیدی مقالہ تحریر کیا ہے۔ مناسب ہوتا اگر وہ اپنا نقطہ نظر میرے سلسلہ مقالات کی تکمیل کے بعد سامنے لاتے، اس لئے کہ ان کے پیش کردہ بیشتر اعتراضات کو میں پہلے سے زیر بحث لا چکا ہوں۔

البتہ ایک اہم مسئلہ جس کی طرف جناب منصور صاحب نے اشارہ کیا ہے وہ علت ربا اور حکمت ربا کا ہے۔ اس سلسلے میں 'راقم یہ ضروری سمجھتا ہے کہ اس کی وضاحت کی جائے۔

صاحب مقالہ نے لکھا ہے کہ:

”ظلم ربا کی علت نہیں بلکہ حکمت ہے۔ علماء اصول نے لکھا ہے کہ احکام کا دار و مدار علتوں پر ہوتا ہے نہ کہ حکمتوں پر، حکمت اگرچہ شرعی احکام کی روح اور بنیاد ہوتی ہے مگر وہ مخفی اور غیر معین ہونے کی بنا پر مدار احکام نہیں بن سکتی۔“

صاحب مقالہ نے جو مذکورہ اقتباسات پیش کیے ہیں وہ تو یقیناً درست ہیں مگر ان سے جو انہوں نے نتیجہ اخذ کیا ہے اس سے راقم کو اختلاف ہے۔

علت ربا اور حکمت ربا کے مسئلے پر اگر باریک بینی اور گہرائی سے غور کیا جائے تو اس کا نتیجہ ہمارے موقف کے لئے بہت وقیح دلیل کے طور پر سامنے آتا ہے۔ علل اور حکم کی حیثیت اور ان کے باہمی تعلق کا مسئلہ ایک مستقل موضوع تحقیق ہے اور ایک طویل بحث کا متقاضی ہے۔ یہ موضوع راقم الحروف کے پاس ابھی زیر تحقیق ہے تاہم اس موقع کی مناسبت میں چند باتیں پیش خدمت ہیں۔“

مقاصد شریعت اور احکام شرع کی حکمتوں کا علم اسلامی علوم میں بہت ممتاز اور اعلیٰ علم ہے۔ صحابہ کرام اور محققین فقہاء اسلام کے ہاں بالخصوص اس علم کی قدر و منزلت بہت زیادہ تھی اور وہ اسے اصل الاصول اور دین کے مغز کے طور پر تسلیم کرتے تھے مگر رفتہ رفتہ ملت اسلامیہ کے تہذیبی اور فکری انحطاط کے ساتھ ساتھ اس کی اہمیت بھی کم ہوتی گئی۔ اور نتیجہ یہ ہوا کہ جوں جوں علم مقاصد شریعہ پس منظر میں جاتا رہا، فقہی احکام کی جزئیات و فروع پر بحث و مباحثہ اور ان کی ترتیب و تدوین باہیں طور ہونے لگی کہ بعض اوقات وہ اپنے مدار (مقاصد و حکمتوں) سے نکلنے لگے۔ اس طرح شریعت اسلامیہ کے بارے میں، جو کہ انسان کے دنیوی و اخروی مصالح کا سب سے بڑا نقیب ہونے کے باعث دوسرے تمام شرائع اور قوانین پر فائق ہے، ایسے اشکالات اور شکوک و شبہات اور مدافعات مباحث سامنے آنے لگے جن سے یہ ظاہر ہوتا ہے کہ خدا نخواستہ شریعت خداوندی ایسی کمی رکھتی ہے کہ وہ انسان کی ہر دور کی حاجات اور بدلنے والی حالات کا سامنا کرنے کی صلاحیت نہیں رکھتی۔

اسلامی تشریح کی اساس اور روح مصلحت انسانی ہے۔ جمہور اصولیین کا فیصلہ ہے کہ:

«الاحکام معللة بمصالح العباد»

(شرعی احکام بندوں کی مصلحتوں کے ساتھ مصلحت ہیں)

امام شاطبی فرماتے ہیں۔

«من ابتغى فى تكاليف الشريعة غير ما شرعت له فقد ناقض الشريعة»

(یعنی تکالیف شرعی میں حکمتوں کی رعایت نہ کرنا شریعت کی مخالفت ہے)

فقہاء نے تعلیل احکام کی دو صورتیں بیان کی ہیں (۵۸)

۱۔ تعلیل میں ایسا انضباط ہو جو حکمت کو شامل ہو۔

۲۔ تعلیل محض حکمت کے ساتھ ہو۔

پہلی قسم کی تعلیل کے جواز میں فقہاء کے ہاں کوئی اختلاف نہیں ہے (۵۹)۔ البتہ دوسری صورت کے بارے میں تین آراء ہیں پہلی رائے یہ ہے کہ حکم کی تعلیل حکمت مجرودہ کے ساتھ (جس میں انضباط نہ ہو) جائز نہیں ہے۔ (۶۰) دوسری رائے جواز کی ہے (۶۱)۔ تیسری رائے یہ ہے کہ حکمت کی نوعیت دیکھی جائے گی۔ اگر حکمت بذات خود ظاہر اور منضبط ہو تب تو اسی سے تعلیل ہوگی اور اگر حکمت مخفی ہو تو ایسی صورت میں اس سے تعلیل درست نہ ہوگی (۶۲)۔ آدی نے اس رائے کو مختار کہا ہے۔ (۶۳)

گویا یہ امر مسلم ہے کہ اگر کسی حکم شرعی کی حکمتوں میں ظہور و انضباط پایا جائے تو ایسی صورت میں تعلیل بال حکمت ہی ضروری ہوگی کیونکہ احکام کی تشریح میں شارع کا مقصود یہی ہوتی ہے۔ تاہم اگر حکمت میں خفاء اور عدم انضباط ہو تو ایسی صورت میں کسی ایسے امر ظاہر و منضبط کو اس کا قائم مقام کر دیا جاتا ہے جو اس حکمت کا مظنہ ہو۔ تاکہ حکم کو اس پر دائر کرنے کی صورت میں حکمت مقصودہ کے تحقق کا گمان غالب ہو۔ چنانچہ حکمت پر مبنی حکم کی ایسی علت مستنبط کی جاتی ہے جو زیادہ سے زیادہ اپنی حکمت کے ساتھ مناسبت رکھتی ہو۔ غرض علل کو ایک انتظامی ضرورت کی بنا پر وضع کیا گیا ہے جن کی حیثیت ایک وسیلہ کی ہے اور ان کا کام یہ ہے کہ وہ حکم کی ان تمام مصالح و حکمتوں کا تحفظ اور ان کی عمل داری کرائیں جو ظہور و انضباط کے

دائرے میں آئیں۔

اس اصولی بحث سے دو نتائج سامنے آتے ہیں۔ ایک تو یہ کہ اگر کسی زمانے میں کسی مسئلے میں حکمت یا اس کے کسی ایک پہلو کو ظہور و انقباض کی شکل نہ دی جاسکتی ہو مگر بعد کے دور میں اسی مسئلے میں ظہور و انقباض واقع ہو جائے تو دوبارہ حکمت کی طرف رجوع کریں گے۔ فقہ اسلامی میں اس کی کئی مثالیں ملتی ہیں۔

دوسرا نتیجہ یہ نکلتا ہے اگر علت مظنہ مصلحت نہ رہے تو حکمت کی طرف رجوع کرتے ہوئے دوبارہ تعلیل کی جائے گی۔ چونکہ علل و وسائل ہیں اور اصول ہے کہ "لا عبرة بالوسائل" اذالم تتحقق المقاصد۔ یعنی اگر احکام کے وسائل (علل وغیرہ) سے حکم کا مقصد (حکمت) حاصل نہ ہو تو وسائل کا اعتبار نہ کیا جائے گا۔

اس سلسلے میں حضرت عمرؓ کے اجتہادات سے بخوبی راہنمائی مل سکتی ہے۔ نمونے کے لئے چند مثالیں پیش کی جاتی ہیں۔

۱۔ قرآن نے مستحقین زکوٰۃ کی فہرست میں مولفہ القلوب کو بھی شامل کیا ہے (۶۳)۔ ایسے لوگوں کو مستحق زکوٰۃ بنانے کی علت اگرچہ تالیف ہے جو کہ اسلامی مملکت کی مصلحت عامہ کی مظنہ ہے۔ مگر جب حضرت عمرؓ نے محسوس کیا کہ احوال و ظروف کے بدل جانے سے اب انہیں مال دینا مصلحت نہیں رہا (کیونکہ اب مسلمانوں کی شوکت اور ان کا اقتدار اس قدر تھا کہ مملکت کے مخالفین کی مال سے تالیف بے فائدہ تھی) تو آپ نے علت پر حکم کی تطبیق کو موقوف کر دیا۔ حالانکہ نص قرآنی نے انہیں مستحق زکوٰۃ قرار دیا ہے۔

۲۔ نص قرآنی "والمحصنات من الذین اوتوا الكتاب" (۶۵) کی رو سے کتابیات سے نکاح جائز ہے۔ حضرت عمرؓ نے ایک موقع پر مسلمانوں پر کتابیات سے نکاح کرنے پر پابندی لگادی تھی اور وجہ یہ بتائی کہ انہیں خدشہ ہے کہ کتابیات سے کثرت نکاح اور مسلمان عورتوں کو نظر انداز کرنے کی وجہ سے مسلمان عورتوں میں فتنہ پیدا ہو جائے گا۔

فقہ اسلامی میں استحسان اور دوسرے کئی مصادر کی جو بنا پڑی ہے اس کا محرک بھی دراصل یہی بات ہے۔ استحسان کی بنیاد مقاصد شریعت ہیں۔ اس کی ضرورت تب پیش آتی ہے جب قیاس مصلحت کا مظنہ بننے سے قاصر ہو جائے گویا استحسان اجتہاد بارائے کی ایسی قسم ہے جو

قیاس کے ان نتائج و اثرات کے ازالے کے لئے وضع ہوئی ہے جو مصلحت اور مقاصد شارع کے برخلاف ہوں۔

اس پس منظر کے ساتھ ہم اپنے موضوع زیر بحث کی طرف آتے ہیں۔ واللہ یہ ہے کہ اس مسئلے کی اصل فنی اور اصولی نوعیت سامنے نہ ہونے کی وجہ سے اس موضوع پر ایسے مباحث اور دلائل کی کثرت ملتی ہے جو قاری کو کسی واضح نقطہ نظر کا قائل نہیں کر پاتی۔ یہاں یہ کوشش کی گئی ہے کہ مسئلہ زیر بحث میں کار فرما اس اصل نکتے کو سامنے لایا جائے جس کی وضاحت کی ضرورت ہے تاکہ محققین اس پر ارتکاز کرتے ہوئے اس موضوع کو آگے بڑھا سکیں۔

اگر اس سارے مسئلے کا اختصار کیا جائے تو حسب ذیل صورت سامنے آتی ہے۔

۱۔ علف ربا منصوص نہیں ہے۔ یہ بھٹہ فیہ ہے اور اس کی حمین میں فقہاء کے مابین خاصا اختلاف ہے۔

۲۔ معدودات کو شلیات میں شمار کرنے اور نہ کرنے میں بھی فقہاء کی دو رائے ہیں۔

۳۔ مثل کا کیا مفہوم ہے؟ یہ ایک خالص عقلی اور فقہی بحث ہے۔ شریعت نے بطور نص اس کی حمین نہیں کی۔ چنانچہ اس کے مفہوم کی حمین میں بھی دو آراء ہیں۔

پہلی یہ ہے کہ مثل سے مراد مثل حقیقی ہے یعنی قیمت و مالیت اور صفت و منفعت کے لحاظ سے مثل۔ مثل کا یہی مفہوم قرین صواب ہے۔

دوسری رائے کا ماحصل یہ ہے کہ اگرچہ شلیت کا حقیقی مفہوم یہی ہے تاہم قانون سازی کے حوالے سے عدد کی شلیت میں انضباط اور ظہور پایا جاتا ہے اور عدد کی شلیت حقیقی شلیت کو بھی شامل ہوتی ہے بنا بریں احکام میں اسی کا اعتبار کیا جائے گا۔

۴۔ علف کی بنیادی شرط یہ ہے کہ وہ حکمت سے مناسبت رکھتی ہو۔

۵۔ حکمت تحریم ربا ظلم ہے۔

ان مبادیات کی روشنی میں راقم نے یہ نتیجہ اخذ کیا ہے کہ فقہ حنفی میں بتائی گئی علف ربا میں "شلیت" کی تعبیر یہ ہے کہ اس سے مراد حقیقی شلیت ہے۔ باقی جن علماء فقہ نے شلیت کے مفہوم کی عدد کے ساتھ تحدید کی تھی ان کی رائے بھی اپنے احوال و ظروف کے لحاظ سے درست

تھی اس لئے کہ اس وقت عدد کی مثبت بالعموم حقیقی مثبت ہی کی مظهر اور اس کی انضباطی صورت ہوتی تھی۔ جب کہ آج صورت حال یقیناً ایسی نہیں ہے۔ حقیقت یہ ہے کہ آج کے دور کی کرنسی اور آج جیسا افراط زر ایسی اشیاء ہیں جن کی نظیر زمانہ قدیم میں نہ تھی۔ جبکہ آج امت مسلمہ اس سنگین نوعیت کے مسئلے سے دوچار ہے مگر اس کے ساتھ ساتھ آج کے احوال و ظروف میں یہ آسانی ہے کہ کئی چیزوں کی مثبت وصف میں ظہور و انضباط آچکا ہے۔ حالانکہ اس سے قبل ایسا نہ تھا۔

آج افراط زر نے کرنسی کو موہل ادا بیگیوں میں ایک غیر منصفانہ معیار بنا دیا ہے۔ مرور وقت سے اس کی حقیقی مثبت ختم ہو جاتی ہے۔ بنا بریں اس کی عددی مثبت، اس کی حقیقی مثبت کا مظہر نہیں رہی۔ چنانچہ موہل ادا بیگیوں میں اگر اب بھی اس کی عددی مثبت ہی کا لحاظ رکھا جائے تو علت مظنہ مصلحت نہ رہے گی۔ اس لئے ضروری ہے کہ حکمت ربانی کی رعایت کرتے ہوئے حقیقی مثبت کی طرف رجوع کیا جائے۔ پھر آج معیشت کا نظام اس قدر ترقی کر چکا ہے کہ یہ بات اب مشکل نہیں رہی کہ دو مختلف اوقات میں روپے کی قدر کے فرق کو متعین کر دیا جائے۔ چنانچہ اشاریہ بندی کی سکیم کو اس طرح نافذ کیا جا سکتا ہے جس سے عدل کے تقاضے حتی الامکان پورے ہو سکیں۔

برادر م طاہر منصوری صاحب نے اپنے نقطہ نظر کی دلیل دیتے ہوئے ایک دو ایسی مثالیں دی ہیں جن سے یہ ظاہر ہوتا ہے کہ ماضی میں جب عددی و حقیقی مثبت کا تعارض ہوا تو ترجیح عددی مثبت کو دی گئی۔ اس کا جواب بھی یہی ہے کہ اس وقت کے اکا دکا واقعات ظہور و انضباط کے وصف ضروری سے عاری تھے۔ اور یہ بات بالوضاحت بیان کی جا چکی ہے کہ ہر مصلحت یا مصلحت کے ہر مظنہ کو علت نہیں بنایا جا سکتا بلکہ علت کو خواہ وہ مصلحت ہو یا اس کا مظنہ، ایسا منضبط اور مضبوط ہونا چاہئے کہ حکم کو اس پر دائر کیا جاسکے۔ اسی بنا پر قرون اولیٰ کی وہ مثالیں ہمارے موقف کو رد نہیں کر سکتیں کیونکہ وہ کثرت وقوع اور ظہور و انضباط کی صفت سے عاری ہیں۔

آئیے اب ان فرق کی وجہ پر روشنی ڈالتے ہیں جن کی بنا پر آج کے مسئلے کو قرون ماضیہ کے واقعات پر قیاس نہیں کیا جا سکتا۔ نیز یہ بھی کہ کرنسی کی مثبت وصف کیونکر پہلے ظہور و

انضباط کے وصف سے عاری تھی مگر اب ایسا نہیں۔

۱۔ مثل اشیاء کے افراد میں تفاوت و وصف کے ساتھ مبادلے یا دین کا مسئلہ بالعموم درپیش نہیں ہوتا تھا۔ پھر یہ ایک انفرادی مسئلہ کی حیثیت رکھتا تھا اور اہم بات یہ کہ اس کا متبادل حل بھی موجود تھا جس پر باسانی عمل ہو سکتا ہے۔ جیسا کہ حدیث نبوی میں مختلف النوع کھجوروں کے مبادلے کے وقت حضور نے متبادل صورت بتادی تھی کہ جب اچھی کھجوریں بیچ کر اپنی مرضی کی حسب منشا کھجوریں خریدی جاسکتی ہیں تو اس الجھن میں پڑنے کی کیا ضرورت ہے کہ اب یہ تحقیق و معین کی جائے کہ اس قسم کی کھجور کی قدر دوسری کھجور کے بالمقابل کس قدر ہے ظاہر ہے ہر آدمی کی رائے اس سلسلے میں مختلف ہو سکتی ہے اور ہر متعاقد کے نزدیک اپنی کھجور کی افادیت کا اپنا معیار ہو سکتا ہے۔ چنانچہ ایسی صورت میں کمی بیشی کے ساتھ بیع کی اجازت دینے کی صورت میں ایک خدشہ تو یہ پیدا ہوتا ہے کہ کسی ایک کی حاجت کے پیش نظر دوسرا فریق اس سے زیادتی کا مرتکب نہ ہو سکے اور یوں یہ چیز دونوں کے تعلقات میں بد مزگی کا سبب بن جائے۔ اس کے علاوہ یہ امکان بھی پیدا ہوتا ہے کہ کہیں اس طریقے کی آڑ میں روی معاملات نہ در کر آئیں۔

اس کے برعکس افراط زر کا مسئلہ انفرادی نہیں ہے۔ آج کوئی بھی شخص اس کے اثرات سے محفوظ نہیں ہے۔ نیز یہ کہ اشیاء کے برخلاف آج کے ترقی یافتہ معاشی نظام میں زر کی قدر کی معین زیادہ مشکل کام نہیں ہے۔ اس لئے اس حدیث کو ایک معین طریق مبادلہ سے منسلک کرنے کے بجائے اس حوالے سے دیکھنا چاہئے کہ اس سے یہ راہنمائی ملتی ہے کہ حرج کو رفع کیا جائے۔ چنانچہ حضور اکرم نے اس مسئلے سے نکلنے کا مخرج "Way out" بتلا دیا۔ ہمارے مسئلے کا مخرج "Way Out" اشاریہ بندی ہے۔

۲۔ ماضی میں اشیاء کی قیمتوں میں کمی بیشی کا مسئلہ یا تو انفرادی تھا یا زیادہ سے زیادہ کبھی علاقائی ہو جاتا تھا۔ اس کے برخلاف افراط زر کا مسئلہ عمومی اور ہر شخص کا ہے۔

۳۔ ماضی میں اشیاء کی قیمتوں میں زیادتی ایک اتفاقی مسئلہ تھا جب کہ آج یہ اتفاقی مسئلہ نہیں ہے۔ آج روپے کی قدر میں مسلسل کمی ہو رہی ہے اور یہ تسلسل مستقل ہو گیا ہے۔

۴۔ ماضی میں قیمتوں کے اشاریے کے مشکل نظام کو جاری کرنے کے وسائل موجود نہ تھے نہ

ایسے لوگوں کا وجود تھا جو اس کو رائج کرنے کی صلاحیت رکھتے ہوں۔ جب کہ آج اس نظام کو باسانی رائج کیا جاسکتا ہے۔

۵۔ وسائل رسل و رسائل کی کمی کے باعث قیمتوں میں استحکام نہیں تھا۔ مختلف علاقوں میں قیمتوں کا فرق ہوتا تھا جس کی بنا پر کسی وقت کسی چیز کی قیمت کو متعین کر دینا ممکن نہ تھا۔ آج ہم دیکھتے ہیں کہ ملک کے ایک کونے سے دوسرے تک اشیاء ضروریہ کی قیمتوں میں بالخصوص اور دیگر اشیاء میں بالعموم کوئی قابل لحاظ فرق نہیں پایا جاتا۔ چنانچہ اب یہ آسان ہے کہ ماضی کے احوال و ظروف کے برخلاف مختلف اوقات میں روپے کی ایسی قدر متعین کر دی جائے جو جمل و غرر اور غبن سے پاک ہو۔

۶۔ ماضی میں کرنسی زیادہ تر قیمتی دھاتوں سے بنائی جاتی تھی۔ اس لئے اس کی قدر مستحکم رہتی تھی۔ پھر یہ بھی فرق تھا کہ سونا چاندی کی اپنی ذاتی قدر اور منفعت ہوتی ہے جو اس کی قوت خرید سے وابستہ نہیں ہوتی۔ جب کہ آج کے کانڈی نوٹوں کی حیثیت مختلف ہے۔ ان کی قدر کا مدار ان کی قوت خرید پر قائم ہے۔

۷۔ ماضی میں معاشی نظام کا انحصار کرنسی پر خاصا کم تھا۔ اس کی جگہ اشیاء کا مبادلہ اور انہی کے قرض کا زیادہ رواج تھا۔ اس لئے یہ مسئلہ کم ہی درپوش ہوتا تھا۔

ہم نے اپنے ایک گزشتہ مقالے میں کرنسی اور اشیاء کا فرق کرتے ہوئے یہ وضاحت کی تھی کہ کرنسی کی اپنی ذات کے لحاظ سے کوئی قدر نہیں ہوتی۔ تو اس کا مطلب یہ تھا کہ جس کانڈ کے پرزے پر نوٹ کا اطلاق ہوتا ہے وہ کانڈ اپنی ذات میں بے قدر ہوتا ہے مگر اپنی قوت خرید کے اعتبار سے حامل قدر ہوتا ہے جب کہ دوسری اشیاء کی قدر ذاتی ہوتی ہے۔ اگر ان کی قیمت میں کوئی تبدیلی واقع بھی ہو جائے تو اس کا کوئی اعتبار نہیں ہوتا اس لئے کہ اس کی ذاتی منفعت میں تو کوئی تبدیلی واقع نہیں ہوتی۔ (اس بات کی طرف جناب طاہر منصور نے توجہ نہیں کی)

۸۔ آج کے برعکس ماضی میں اشیاء کی قیمتوں میں کمی بیشی کا مسئلہ یک رخا نہیں تھا۔ ہوتا یہ تھا کہ کسی شے کی قیمت اگر آج بڑھ گئی ہے تو ایسا نہیں کہ وہ مسلسل بڑھتی ہی رہے بلکہ فطری انداز میں قیمت کبھی بڑھ جاتی اور کبھی کم ہو جاتی۔ جب کہ آج افراط زر کے باعث اشیاء کی قیمتوں میں مسلسل اضافے کا رجحان ہے۔

۹۔ ماضی میں اشیاء کی قیمتوں میں اجتماعی طور پر اضافہ نہیں ہوتا تھا بلکہ کسی شے کی قیمت اتفاقاً کم یا زیادہ ہو جاتی تھی۔ اس کے برخلاف آج کے دور میں اشیاء صرف کی قیمتوں میں انفرادی طور پر نہیں بلکہ اجتماعی طور پر اضافہ ہوتا ہے۔

۱۰۔ ایک اہم وجہ فرق یہ ہے کہ اس وقت چونکہ طلب اور رسد کا نظام غیر مستحکم تھا۔ بنا بریں کرنسی کی قدر میں کمی کی وجہ بالعموم اشیاء کی طلب میں اضافہ یا رسد میں کمی وغیرہ جیسے فطری عوامل ہوتے تھے۔ ایسا خال ہی کہیں ہوا کہ کرنسی کے زیادہ اجراء کے باعث ان کی قدر کم ہوئی ہو۔ دوسرے الفاظ میں تب روپے کی قیمت کم نہیں ہوتی تھی بلکہ اشیاء کی قیمت (قدر) بڑھ جاتی تھی۔ آج صورت حال اس سے برعکس ہے۔ طلب و رسد کے نظام کے استحکام اور حکومتوں کے زیادہ نوٹ چھاپنے کے باعث صورت حال یہ ہے کہ روپے کی قدر کم ہو جاتی ہے۔

ان حقائق کی روشنی میں یہ نتیجہ نکلتا ہے کہ زمانہ ماضی میں اشیاء کی قیمتوں میں کمی بیشی کے وہ عوامل نہ تھے جو آج ہیں۔ پھر یہ مسئلہ اسی قدر اجتماعی اور سنگین نوعیت بھی نہیں رکھتا تھا نیز اس مسئلہ میں ظہور و انضباط نہ ہونے کے باعث تعلیل بھی ممکن نہ تھی اس لئے آج جس مسئلے سے لوگ دوچار ہیں وہ قطعاً ایک جدید نوعیت کا مسئلہ ہے اور اس کا ماضی کی بعض مثالوں کے ساتھ قیاس دراصل قیاس مع الفارق ہے۔

خلاصہ کلام یہ ہے کہ ربا کی علت مجتہد فیہ ہے۔ کئی چیزیں جو دوسرے فقہاء کے ہاں ربا نہیں مگر احناف انہیں ربا کہتے ہیں۔ چنانچہ ثابت ہوا کہ علت ربا کا مسئلہ خالصتاً ایک علمی اور تحقیقی مسئلہ ہے۔ ایک محقق کے لئے لازم ہے کہ وہ آداب اختلاف سے واقفیت حاصل کرنے کے ساتھ ساتھ ایسے امور میں بالخصوص وسعت ذہن پیدا کرے جن کا تعلق نصوص کے بجائے تحقیق اور تعلیل سے ہو۔

راقم نے اپنے مقالات میں جو نقطہ نظر اختیار کیا ہے اس میں احناف کی مستنبط کردہ علت ربا ہی کو اختیار کیا گیا ہے اور مثل کی وہ تعبیر کی ہے جو حکمت ربا اور مقاصد شریعت سے مطابقت رکھنے کے ساتھ ساتھ اپنے اندر ظہور و انضباط کی صفت بھی رکھتی ہے۔ حالانکہ حقیقت یہ ہے کہ مقاصد شریعت اور احکام الہی کی حکمتوں کی رعایت میں مزید پیش قدمی کی بھی بڑی گنجائش ہے۔ صحابہ کرام اور فقہاء اسلام نے اس سلسلے میں اس قدر اہتمام اور توسع سے کام لیا ہے کہ

انہوں نے مقاصد و حکم کے بالمقابل تمام باتوں کو بلائے طاق رکھا ہے اور بعض اوقات تو احکام کی علتوں کو بھی ان کے مقابل چھوڑ دیا۔ اس طرز فکر کے پیچھے راز یہ ہے کہ مقصد شریعت کا ثبوت تو اتر سے ہوا ہے اور یہی پورے اسلام کا جوہر اور اس کا ہدف ہیں۔ چنانچہ ان کے معارض دیگر دلائل کو اس لئے رد کر دیا گیا کہ ان کا ثبوت اس درجے میں نہیں ہوا۔

حواشی و حوالہ جات

- ۱- مسلم بن الحجاج، "المصحح"، ج ۲ ص ۲۵
- ۲- "القرآن"، ۱۱: ۱۳
- ۳- ایضاً، ۲: ۲۳
- ۴- رشید رضا، "النار"، ج ۱ ص ۱۵۹
- ۵- "القرآن"، ۵: ۹۵
- ۶- ایضاً، ۲: ۱۹۳
- ۷- (۱) بخاری، محمد بن اسماعیل، "المجامع المصحح"، ۱۳۲۵
- (۲) مسلم بن الحجاج، "المصحح"، ۳: ۳۸۶
- ۸- ابن تیمیہ، تقی الدین احمد، "مجموع فتاویٰ"، ج ۲۹ ص ۵۲-۵۲۱
- ۹- "القرآن"، ۵: ۹۵
- ۱۰- یعنی جو قیمت متعین جانور کی بحالت زندگی تھی۔
- ۱۱- یعنی ہر نصف صاع کے بالمقابل ایک روزہ
- ۱۲- (۱) ابن رشد، "بدایہ التہجد"، ج ۲ ص ۳۱۲
- (۲) الشرنبلالی، "مغنی المحتاج"، ج ۲ ص ۲۸۱
- (۳) "مجلد احکام الحدیث"، "مجلة مولفہ من العلماء"، ص ۴۱

- ۱۳- ایضاً
- ۱۴- الرغیشانی، برهان الدین، "المدایہ"
- ۱۵- ابن عابدین، محمد امین، "رد المحتار علی الدر المختار"، ج ۵ ص ۱۶۱
- ۱۶- ابن قدامہ، عبداللہ، "المغنی"، ج ۵ ص ۲۳۹
- ۱۷- سرخسی، شمس الدین، "المبسوط"، ج ۱۱ ص ۵۰
- ۱۸- ابن تیمیہ، تقی الدین احمد، "مجموع فتاویٰ"، ج ۱۰ ص ۳۵۲
- ۱۹- کاسانی، علاء الدین، "بدائع الصنائع"، ج ۷ ص ۱۵۰
- ۲۰- القرآن، ۵: ۳۵
- ۲۱- (i) کاسانی، علاء الدین، "بدائع الصنائع"، ج ۷ ص ۲۹۷
(ii) در دیر، "الشرح الکبیر"، بحاشیہ الدسوقی، ج ۳ ص ۲۵۱
(iii) اشیرازی، ابو الحسن، "المہذب"، ج ۲ ص ۷۹ او با بعد
- ۲۲- (i) اشیرازی، ابو الحسن، "المہذب"، ج ۲ ص ۱۸۱
(ii) کاسانی، علاء الدین، "بدائع الصنائع"، ج ۷ ص ۳۰۰-۳۰۳
- ۲۳- مذکورہ صورت میں تو اختلاف نہیں ہے البتہ اگر چوری کے وقت قیمت دس درہم ہو، بعد میں کم ہو جائے تو اس صورت میں فقہاء کی آراء مختلف ہیں۔ امام محمد فرماتے ہیں کہ اس صورت میں بھی چوری کے وقت کی قیمت ہی دیکھی جائے گی۔ بعد میں ہونے والی قیمت کی کمی سے کوئی فرق نہیں پڑے گا اور چور پر حد نافذ ہوگی۔ مگر ظاہر روایت یہ ہے کہ اس صورت میں قطع ید نہیں ہوگا کیونکہ قیمت کی کمی سے شبہ واقع ہو گیا اور شبہ واقع ہونے سے حد ساقط ہو جاتی ہے۔ (تاہم اگر قیمت کی کمی نقص فی العین، یعنی اس میں وقوع عیب یا حلك بعض وغیرہ کی وجہ سے واقع ہوا ہو تب حد ساقط نہیں ہوگی)۔ امام محمد کا مسلک زیادہ قرین صواب معلوم ہوتا ہے۔
- ۲۴- حنفی فقہاء کے ہاں سمندری جانوروں میں صرف مچھلی ہی کا گوشت حلال ہے جب کہ دوسرے فقہاء کے ہاں سمندری جانوروں کی حلت کے باب میں کچھ توسع پایا جاتا ہے۔
- ۲۵- بحوالہ "الفتاویٰ علی مذاہب الاربعہ"، ج ۲ ص ۲۶۲-۲۶۵
- ۲۶- الاشیاء و النظار للسیوطی ص ۳۵۷

- ۲۷- ابن عابدین، محمد امین، "مجموع رسائل ابن عابدین" ص ۶۰
- ۲۸- "المجموع، شرح مہذب" ج ۱۳ ص ۱۷۴
- ۲۹- در دیر، "الشرح الکبیر" ج ۳ ص ۳۶۵
- ۳۰- (۱) ابن قدامہ، عبداللہ، "المغنی" ج ۴ ص ۱۶۸
(II) المریشانی، برحان الدین، "الہدایہ" ج ۳ ص ۲۳
(III) ابن عابدین، محمد امین، "رد المحتار" ج ۳ ص ۷۱
- ۳۱- المریشانی، برحان الدین، "الہدایہ"
- ۳۲- سیوطی، جلال الدین، "الاشباہ والنظائر" ص ۵۷۲
- ۳۳- مجمع الفقہ الاسلامی، "قرارات المجلس" ص ۹۷
- ۳۴- احکام الاوراق النقدیہ ص ۲۱
- ۳۵- ابن نجیم، "مجموع الرائق" ج ۶ ص ۲۱۷
- ۳۶- کاسانی، علاء الدین، "بدائع الصنائع" ج ۹ ص ۴۳۲۱ و دیگر کتب فقہ
- ۳۷- "مجلد الاحکام العدلیہ" بجز مولفہ من العلماء، دفعہ ۴
- ۳۸- اس امر کی تفصیل پچھلے صفحات میں گذر چکی ہے کہ کرنسی نوٹوں میں معنوی تفاوت کے ساتھ عدوی یکسانیت قابل لحاظ نہیں ہوتی اور ایسی صورت میں عدوی شلٹیت کو یقینی شلٹیت قرار دینا قطعاً درست نہیں ہے۔ مثلاً بیس سال قبل کے روپے کو جس کی قیمت اب صرف بیسواں حصہ رہ گئی ہو آج کے روپے کے ساتھ بالکل برابر قرار دینا اور محض عدوی برابری کی بنا پر ان میں کوئی فرق نہ سمجھنا ظاہر ہے نامعقول سی بات ہوگی۔
- ۳۹- تفصیل کے لیے دیکھئے:
(۱) "رد المحتار" ج ۴ ص ۶
(II) "فتح القدر" ج ۵ ص ۲۱۹
(III) "البدائع" ج ۷ ص ۱۸۸
- ۴۰- ان مثالوں کے مراجع حسب ذیل ہیں:
(۱) "البدائع" ج ۷ ص ۲۱۵ و ما بعد

(ii) "تکملہ فتح القدر" ج ۶ ص ۲۸۶ وابعاد

(iii) "المبسوط" ج ۱ ص ۱۸۵

(iv) "مجمع الصناعات" ص ۱۱۷

(v) "رد المحتار" ج ۳ ص ۳۶۹ وابعاد

(vi) "تبيين الحقائق" ج ۵ ص ۵

(vii) "اللباب" ج ۲ ص ۷۷

۳۱- ایضاً

۳۲- یہ اختلاف درہم کے بارے میں ہے۔ اقرار اگر درہم کے علاوہ کسی شے کا ہو تو پھر کثیر و عظیم کا اطلاق زکوٰۃ کے کم از کم نصاب پر کیا جائے گا۔ مثلاً دینار کی صورت میں بیس، اونٹوں کی صورت میں بیچیس اور گندم کی صورت میں پانچ و سق (تقریباً ۵۶۳ کلوگرام) مقرر لازم ہوں گے۔

۳۳- ملاحظہ ہو:

(i) "بدائع الصنائع" ج ۵ ص ۱۵۷ وابعاد

(ii) "المعذب" ج ۱ ص ۲۶۳

۳۴- ابن قدامہ، "المعنی" ج ۳ ص ۱۲۳

۳۵- القرآن ۶: ۱۶۴

۳۶- ملاحظہ ہو:

(i) "البدائع" ج ۷ ص ۱۶۳، ۱۶۶

(ii) "فتح العزیز شرح الوجیز" ج ۱۱ ص ۲۳۵ وابعاد

(iii) "معنی المحتاج" ج ۲ ص ۲۷۸

(iv) "المعذب" ج ۱ ص ۳۷۳ وابعاد

(v) "جامع الفصولین" ج ۲ ص ۱۱۵ وابعاد

(vi) "مجمع الصناعات" ص ۱۳۸

(vii) "الشرح الکبیر" ج ۳ ص ۳۵۱

(viii) "القوامین الفقیہ" ص ۳۳۲

(ix) "کشاف القناع" ج ۳ ص ۱۲۸ وابعاد

(x) "القواعد" لابن رجب الحنبلی، ص ۲۸۵

-۴۷- ملاحظہ ہو:

- (i) "المبسوط" ج ۱۱ ص ۵۰
(ii) "بدائع الصنائع" ج ۷ ص ۱۵۰، ۱۶۸
(iii) "الدر المختار" ج ۵ ص ۱۲۸
(iv) "تبيين الحقائق" ج ۵ ص ۲۲۳، ۲۳۴
(v) "مکملہ الفقہ" ج ۷ ص ۳۶۳
(vi) "اللباب والکتاب" ج ۴ ص ۱۸۸ وابعاد
(vii) "الشرح الکبیر" ج ۳ ص ۴۴۳
(viii) "القوانين الفقيه" ص ۳۳ وابعاد
(ix) "بدایہ المبتدئ" ج ۲ ص ۳۱۲
(x) "معنی المحتاج" ج ۲ ص ۲۸۱، ۲۸۴
(xi) "فتح العزیز" ج ۱۱ ص ۲۴۲
(xii) "کشاف القناع" ج ۴ ص ۱۱۶ وابعاد

-۴۸- ملاحظہ ہو:

- (i) "تحفہ الفقہاء" ج ۲ ص ۱۰۶ تا ۱۰۹
(ii) "فتح القدير" ج ۵ ص ۱۱۷ وابعاد
(iii) "البدائع" ج ۵ ص ۲۶۹

-۴۹- احمد بن حنبل، "المسند" ج ۱ ص ۳۶

-۵۰- بخاری، محمد بن اسماعیل، "المجموع الصحیح" ج ۳ ص ۴

-۵۱- "مجلد احکام الحدیث" دفعہ ۴

-۵۲- ملاحظہ ہو:

- (i) "بدائع الصنائع" ج ۳ ص ۱۲۶
(ii) "القوانين الفقيه" ص ۲۳۰
(iii) "المهذب" ج ۲ ص ۱۰۰
(iv) "معنی المحتاج" ج ۳ ص ۳۰۳ وابعاد
(v) "کشاف القناع" ج ۵ ص ۳۸۱ وابعاد
(vi) "المعنی" ج ۷ ص ۲۴۷

- ۵۳ "القرآن" ۲۷۹:۲ (ترجمہ: نہ تم کسی پر ظلم کرو اور نہ تم پر ظلم کیا جائے)
- ۵۴ Paul Wonnacott / Ronald Wonnacott: "Economics" III
Mc Graw - Hill, 1986 Newyark, 127
- ۵۵ "القرآن" ۲۷۹:۲ (ترجمہ: نہ تم کسی پر ظلم کرو اور نہ تم پر ظلم کیا جائے۔)
- ۵۶ احمد بن حنبل، "المسند" ج ۵ ص ۲۲۷ (ترجمہ: نہ کوئی ضرر اٹھائے نہ کسی ضرر کا سبب بنا جائے)
- ۵۷ الشاطبی، الموافقات، ج ۲، ص ۳۳۳
- ۵۸ شرح الاسنوی، ۸۹۱۳
- ۵۹ ایضاً
- ۶۰ الأمدی، الاحکام، ج ۳ ص ۱۱-۱۲
- ۶۱ شرح الاسنوی، ج ۳ ص ۸۹، ۹۰
- ۶۲ شرح المختصر، ج ۲ ص ۳۱۳
- ۶۳ الأمدی، الاحکام، ج ۳ ص ۱۱-۱۲
- ۶۴ القرآن، ۶۰/۹
- ۶۵ القرآن، ۵/۵

